

دیموکراسی و چه‌شنه‌کانی

پیناسه و دیموکراسی له رهوتی میژوودا



د. کامران ئەمین‌ئاوه

پیشکەش به خۆشه‌ویستی له‌بیر نه‌چووم 'ناسری ئیرانپوور'

یه‌کیک له‌و چه‌مکانه‌ی به‌رده‌وام له‌ ژیا‌نی رۆژانه‌دا ده‌بیستری، وشه‌ی دیموکراسی و ئازادیه. ته‌نانه‌ت دیکتاتۆره‌کانیش کاتیک باسی ده‌سه‌لات و شیوه‌ی فه‌رمانه‌رواییان ده‌که‌ن، هه‌ول ده‌ده‌ن خۆبان به‌ دیموکرات و خاوه‌نی دیموکراسی بناسیتن. بۆ وینه‌ له‌ کاتیکدا له‌ ئیران چوار ده‌یه‌یه‌ ئیزنی هه‌ناسه‌کیشانیکی ئازاد به‌ هیچ تاکیکی ئازادخواز نادری و له‌ دوایین بریاری کۆری گشتی ریکخراوی نه‌ته‌وه‌ یه‌ کگرتوه‌کان له‌ سا‌لی ۲۰۱۸دا ئەم ده‌وله‌ته‌ وه‌کوو پیشیلکه‌ری مافی مرۆف، ئازادی ده‌ربڕینی بیرورا، کۆبوونه‌وه‌ و خۆپیشاندانی ئاشتیخوازانه، سانسۆری چاپه‌مه‌نی و راگه‌یاندن، هه‌روه‌ها پیشیلکردنی مافی که‌مینه‌ نه‌ته‌وه‌یی و ئایینییه‌کان وه‌کوو عه‌ره‌ب، به‌لووچ، کورد، ئازهری، به‌هایی، تازه‌مه‌سیحیه‌کان (ئه‌وانه‌ی به‌ تازه‌یی هاتوونه‌ سه‌ر ئایینی مه‌سیحیه‌ت)، سوننه‌ و یارسانه‌کان و هتد مه‌حکوم کراوه^۱، و ریکخراوه‌ی نی‌ونه‌ته‌وه‌یی لیخۆشبوون سا‌لی ۲۰۱۸ی سه‌باره‌ت به‌ گیرانی پتر له‌ ۷ هه‌زار خۆپیشاندەر، خۆپندکار، رۆژنامه‌وان، کریکار، چالاکانی بواری ژینگه‌ و مافی ژنان و هتد به‌ سا‌لی شه‌رم و سه‌رشۆری بۆ ئیران له‌ میژوودا ناو بردوه^۲، به‌پیی راپۆرتی پیشیلکردنی مافی مرۆف له‌ رۆژه‌لاتی کوردستان له‌ ماوه‌ی سا‌لی ۱۳۹۷ زیاتر له‌

^۱ <http://www.bbc.com/persian/iran-46602255>

^۲ عفو بین‌الملل: ۲۰۱۸ سال شرم برای ایران در تاریخ،

<https://womwww.dw.c/fa-ir/در-تاریخ-ایران-برای-شرم-۲۰۱۸-سال-عفو-بین‌الملل-۴۷۲۱۰۸۵۶>

۱۳۰۰ حاله تی پیشیلکردنی مافی مروّف له کوردستان بههۆی دهزگای سهرکوتی کوماری ئیسلامیهوه پرووی داوه و، له ماوهی ئەم سالهدا ۲۴۲ کۆلهر و کاسبکاری کورد کوژراو و بریندار بوون، لانیکهه ۶۴۱ کهس به تۆمهتی چالاکیی سیاسی گیراون و لانیکهه ۴۹ زیندانی له کوردستان ئیعدام کران که شهس کهس لهوان زیندانیی سیاسی بوون.^۳ ههروهها له کاتیکدا که بهپیتی لیکۆلینهوهکانی بنکهی سهربهخۆی "بیرتلیزمه"ی^۴ ئالمان، ئیران له نیوان سالهکانی ۲۰۱۵ ههتا ۲۰۱۷، له باری چۆنیهتی دیموکراسیهوه له نیو ۱۲۹ ولاتی جیهاندا پلهی ۱۱۸ی ههیه^۵ و، بهپیتی لیکۆلینهوهکانی گوڤاری ئیکۆنۆمیست له نیو ۱۶۷ ولاتدا پلهی ۱۵۰ی ههیه،^۶ یان بهپیتی راپۆرتی "کۆری جیهانی ئابووری" له سالی ۲۰۱۸ له بواری کهلینی رهگهزیدا^۷ له نیوان ۱۴۹ ولاتدا له پلهی ۱۴۲دايه،^۸ روالهتیکي دیموکراتیک به خۆیهوه دهگرئ، ههلبژاردنی سهروک کوماری و پارلمانی بهرپوه دهبا! بهلام ههلبژاردن له کومهلگهیه کدا که زۆرینهی خهک یهخسیری کهمینهیهکی تۆتالیتیر و سههرپۆن و، مافی بریاردانی راستهقینهیان بۆ بهرپۆر بوون و ههلبژاردنی کهسیک، بیجگه له دهستنیشانکراوهکانی ویلايهتی فهقیه نییه، گالته کردنه به دیموکراسی. بهو حالهش بهرپوهبهرانی ریتیمی ئەو ولاته خویان وه کوو نمونهیهک له دیموکراسی راستهقینه واته "دیموکراسی ئیسلامی" رادهنن و، تهناهت ولاتانی ئوروپایی له لایه ن کاربهدهستانی حکوومهتی ئیسلامی ئیرانهوه به خهوشدارکردنی دیموکراسی و مافی مروّف تاوانبار ده کرین!

دیموکراسی چیه و بۆچی کومهلگهیهکی ئازاد، بهی دیموکراسی ناتوانی مانای ههبی؟ بلیی ههه کهس خۆی به دیموکرات و ههه سیستمیک خۆی به خاوهنی دیموکراسی ناساند، له باری نیوهروکیشهوه شایانی ئەم ئاولناوه بی؟ بلیی دیموکراسی بتوانی ولامدهری ههموو کیشهکانی کومهلگه بۆ وینه نابهرامبهیری کومهلایهتی، ئابووری و مسوگهگرکردنی دادپهروهری و کهمکردنهوهی کهلینی چینهیهتی بی، ههروهها کیشهی نهتهوهیی بۆ چارهسهه بکری؟ بلیی بۆ ئیمه ی کورد و به گشتی بۆ کومهلگهیهکی رۆژههلاتی ههبوونی دیموکراسی

^۳ راپۆرتی پیشیلکردنی مافی مروّف له رۆژههلاتی کوردستان، "کوردستان" ئۆرگانی حیزبی دیموکراتی کوردستان، ژماره ۷۴۷، لاپهه ۴، ۱۵ی خاکهلینوهی ۱۳۹۸، ۴ی ئاوریلی ۲۰۱۹

^۴ Bertelsmann SE & Co. KGaA

^۵ <https://www.radiozamaneh.com/387527>

^۶ <https://fa.euronews.com/2018/02/01/economist-intelligence-unit-published-the-democracy-index-2017-iran-afghanistan-low-place>

^۷ شکاف جنسی

^۸ <https://www.radiozamaneh.com/۴۲۵۰۱۸>

بۆ بەرهووپیش بردنی خەباتی نەتەوویی خالیکی گرینگ و پیویست بی؟ یان تەنیا هەبوونی هیزی چە کدار و هاوسەنگی هیزە دژبەرەکان بۆ چارەسەرکردنی کیشەکان لە رەوتی مامەلەکردن لە گەل ناوەنددا قسە ی ئاخەر دە کات؟ بلیی کەسیک یان حیزب و ریکخراوەیە ک کاتیک بۆخۆی پیشیلکەری دیموکراسیی نیوخۆییە، بتوانی ئالاھەلگری راستەقینە ی خەباتی نەتەوویی رزگاربخوازانە بی و وە کوو هیزیکی دیموکرات و دیموکراسیخواز پیناسە بکری؟ و هتد. ئەم بابەتە، تیدە کۆشی بە کورتی تیشک بخاتە سەر پیناسە، میژوو، چەشن و پیداوایستی دیموکراسییە کی راستەقینە بۆ پیکهینانی کۆمەلگە یە کی ئازاد و ئەمرۆیی.

پیناسە ی دیموکراسی

دیموکراسی تیکە لاویکە لە دوو وشە ی یوونانی "دیموس"^۹ بە مانای خەلک یان گەل و، "کراتوس"^{۱۰} بە مانای حکوومەت یان فەرمانرەوایی کردنی خەلک. مەبەست لە خەلک زۆرتر کۆی شارۆمەندانە. بە گشتی، دیموکراسی لە رۆژی سەرھەلدانی ئەم چەمکە وە هتا ئیستا مانا و پیناسە یە کی هاوبەشی نەبوو و زۆربە ی فیلسووف و سیاسەتوانەکان لە روانگە ی جۆراوجۆرە وە دیموکراسییان پیناسە کردو و لەو دەچی نزیکی بە ۲۰۰ پیناسە ی جۆراوجۆری هەبی. دیموکراسی یان بە وتە یە کی دیکە خەلک سالاری ۲۴۰۰ سال لە مەو پیش لە یوونانی کۆنە وە دەستی پیکرد. زۆربە ی خەلک، دیموکراسی وە کوو حکوومەتی گەل یان خەلک پیناسە دە کەن و لەم نیوە دا سەرە کیتین مەبەست و ئامانجی خەلک بۆ دروستکردنی حکوومەتیک ی دیموکرات واتە پارێزگاری و پاراستنی "ماف"، "بەرژوونەندی" و "خۆش بژیوی" لە بیر دە چیتە وە.

ئەفلاتوون، دیموکراسی وە کوو فۆرمیک لە حکوومەتیک ی "دلرفین، بیسەرۆبەرە و رەنگا ورەنگ" کە یە کسان ی هەم لە نیوان ئەوانە ی بەرامبەرن و هەم ئەوانە ی نابەرەرامبەرن دابین دە کە، دەناسین. لە روانگە ی ئەرەستوو دیموکراسی، دەسەلاتی هەمووان لە سەر هەر کەس و، هەر کەسیش بە چەشنیک ی بگۆر لە سەر هەموو کەسە. "ئەسپینۆزا" ش وە کوو یە کەمین بیرمەندی دیموکراسیی ئازادبخوازانە (لیبرال)، پیی وایە دیموکراسی باشترین شکلی حکوومەت بۆ بەرهووپیشبردنی ئازادیی بیروھزر، فەلسەفە، چاکی و باشی^{۱۱} راستەقینە یە.

^۹ Demos

^{۱۰} Kratos

^{۱۱} Virtue

ژان ژاک رۇسو، ديموكراسى وەكوو ھىماي ئىرادەي زۆرىنە پىناسە دەكا و بە باوهرى ئابراھام لىنكۆلن ديموكراسى "دەسەلاتى خەلك بۆ خەلك و بە دەستى خەلكە". لە روانگەي لىننەو دەيموكراسى شتىك نىيە بىجگە لە فۆرمىك لە دەولەت و، دەولەتى پاش شۆرشى سۆسالىستى، كاملتىن چەشنى ديموكراسىيە! لە روانگەي "ئىزاييا بىرلىن" ىش ديموكراسى سىستىمىكە دەرفەتى ھەلبىژاردن لە نىو بەدىلە جۆراوجۆرەكان بە خەلك دەدا. لەو دەچى ديموكراسى وەكوو سىستىمىكى حكومەتى پىناسە بكرى كە بۆ رىكخستنى پىوھندىي نىوان دەستەلاتداران و خەلك پىك ھاتوو.

جىن شارپ حكومەتى خەلك سالار يان ديموكراتىك بە حكومەتىك دەزانى كە تەواوى شارۆمەندان، راستەوخۆ يان ناراستەوخۆ (لە رىگاي نوپنەرە ھەلبىژىردراوھەكانى خۆيان) وىراي بەشدارىي لە دەسەلات چاودىرى لە چۆنىەتى كارەكانى دەولەت دەكەن و لە راستىدا لەم چەشەنە حكومەتانەدا ئەو خەلكن كە حكومەت بەسەر ياسادانەر و دەولەتدا دەكەن. خەلك سالارى يان ديموكراسىش كۆي ئەو بنەواشە (پرەنسىپ) و مېتۆدانەيە، بەرگرى لە ئازادىي مرؤف دەكا. خەلك سالارى جىگىر كەردنى ئازادى لەسەر بنەماي حكومەتى زۆرىنە و پاراستنى مافى تاك و كەمىنەيە، ھەرۋەھا وىراي رىزگرتن لە وىستى زۆرىنە، سەرسەختانە بەرگرى لە مافە بنەرەتتەيەكانى تاك و گرووپە كەمىنەكان دەكا. ديموكراسى، پىش ئەوھى چەشەنە شىوھەيەكى حكومەت بى، چەشەنە شىوھەيەكى ژيانە. واتە ماناي ديموكراسى رىشەي لە باوهر و بۆچوونى خەلكى كۆمەلگەدا ھەيە و لە كۆمەلگەيە كەدا شەكل دەگرى كە خەلك لە بواری كۆمەلەيەتدا خاوەنى فەرھەنگى "قبوولكەردنى بوونى يەككى دىكە" و لە بواری سىياسىدا ئامادەي قبوولى بىرورا و بۆچوونى جۆراوجۆر بن. بنەماي ئەخلاقىي ئەم كۆمەلگەيە لەسەر بنەماي مسۆگەر كەردنى ئازادى تاك و پىشگىرى لە پىشلىكەردنى ئازادى و مافى كەسانى دىكەدايە. خەلكى ئەم چەشەنە كۆمەلگەيە بەختەوھرى و پىشكەوتنى خۆيان لە پىوھندى لەگەل پىشكەوتن و چاكسازىي كۆمەلگەدا دەبىن.

ديموكراسى لە رەوتى مېژوودا

يەكەمىن شەكلى ناسراوى ديموكراسى لە يوونانى كەوناردا دىتراوھە. سەرھەلدانى ھەوھەللىن رىكخراوھە ديموكراتىكەكانى دەولەت-شارەكانى يوونان دەگەرپتەوھە بۆ سالەكانى ۵۰۸-۵۰۷ ھەتا ۳۳۸ى پىش زاىبن. ئاتىن، دەولەت-شارى ھەرە گەورەي يوونانى، خاوەنى بەھىزترىن حكومەتى ديموكراتىكى سەردەمى خۆي بووھە و تەنيا سىستىمىك بووھە كە گەلپىك كىتپ و نووسراوھى باشى لە دوای خۆي لەمەر شىوھى دەسەلاتدارى و بىروراى جۆراوجۆر، ھەرۋەھا لە بارەي ديموكراسى بەجى ھىشتوھە. گۆرانكارىي سىياسىي ئاتىن لە ئارىستوكراسىي خاوەن

زەۋىيەۋە بۇ دېموكراسى، لە سەرەتاكانى سەدەى شەشى پېش زايىن لە پېنەندى لە گەل چاكسازىيەكانى سۆلۆن رېبەرى ھەلبژىردراوى ئاتىن لە سالى ۵۹۴ى پېش زايىن دەستى پىكردوھ.

لە يوونان بېجگە لە ئارىستوكراتەكان، بە دانىشتوۋانى ئازادى ناوچەى "ئاتىكا"شيان دەگوت "دېموس". زۆربەى دېموسەكان لە جووتيار، كاسبكار، دەرياۋان و كرىكارە مزبەرەكان پىكھاتبوون، بەلام، لە نېو ئەواندا جەماعەتتىكى دەولەمەندىش ۋەكوو بازرگانان، خاۋەن كەشتىيەكان و خاۋەن كۆيلەكانىش ھەبوون. تەۋاۋى دېموسەكان بە ھەژار و دەولەمەندەۋە مافى بەشدارى لە كار و بارى حكومەتى ئاتىيان نەبوو و ئەم مافە تەنيا بۇ نەجىبزادەكان پارىزراۋ بوو. لە سەرەتاي سەدەى شەشى پېش زايىن، شەر و كېشەى خويناۋى لە نېوان دېموس و نەجىبزادەكان سەرى ھەلدا. لە سالى ۵۹۴ پېش زايىن سۆلۆن لە داىكبوۋى بىنەمالەيەكى ئارىستوكرات - دېموس، بوو بە دەسەلاتدارى ئاتىن.

سۆلۆن تەۋاۋى قەرزەكانى ھەلۋەشاندەۋە و، وىراى ئازادكردنى ئەو كەسانەى كە بەھۆى قەرزداربوونيان توۋشى كۆيلەتى بېوون، ئەم كارەى بۇ ھەمىشە قەدەغە كرد [ھەلبەت چاكسازىي سۆلۆن گۆرانىكى لە ۋەزەى ئەو كۆيلانەى لە ۋلاتەكانى دىكەۋە بۇ ئاتىن ھىتابوۋيان، پىك نەھىتا و ئەوان ھەر بە كۆيلەيى مانەۋە]، پاشان بەپىي ئەو ياسا بىنەرەتییەى كە پەسەند كرا، شارۆمەندەكانى ئاتىن بەپىي پانتايى زەۋى يا داھاتيان، بە چوار چىن دابەش دەكران و ئىتر مەرجى ئەندامبوون لە نېو چىنى بژاردە، نەك نەجىبزادە بوون، بەلكو ھەبوونى ملك و سەرۋەت بوو. لە كاتى سۆلۆندا شوورايەكى ھەلبژاردە لە ۴۰۰ كەس، بە ناۋى "ئەنجومەنى گەل" رۆللىكى تاييەتى لە كاروبارى دەولەتدا دەگىرا.

چاكسازىيەكانى سۆلۆن بوو بە ھۆى دابەشبوونى دانىشتوۋانى ئاتىن بە دوو دەستە: خەلكى ئاتىن و كۆيلەكان. خەلكى ئاتىن، خەلكىكى ئازاد بوون، مافى راگرتنى كۆيلە، سەرۋەت و سامانيان ھەبوو و بەشدارىيان لە ئەنجومەنى گەل دەكردو ھەرە دەولەمەندەكانيان دەبوون بە خاۋەنى پلە و پاىەى بەرزى دەولەتى، بەلام كۆيلەكان ھىچ مافىكيان نەبوو و بە بەشىك لە دارايى خاۋەندارەكانيان دادەنران.

بەپىي لىكۆلىنەۋەكانى لويس ھىنرى مۆرگان "لەبەرامبەر ۹۰ ھەزار شارۆمەندى ئاتىندا، ۳۶۵ ھەزار كۆيلە دانىشتوۋى ئەم شارە بوون."^{۱۲}

چاكسازىيەكانى سۆلۆن، دەولەتى ئاتىنى كرده دەولەتتىكى دېموكراتىكى گشتى و پاش ئەو كلىستن (۵۱۰ - ۵۰۹ پېش زايىن) وىراى درىژرە پىدان بە چاكسازىيەكانى سۆلۆن، بوو بە ھۆى ھەرچى زۆرتر دېموكراتىك بوونى دەولەتى ئاتىن.

^{۱۲}. فردرىك انگلس، منشاء خانوادە، مالكىت خصوصى و دولت، ترجمه مسعود احمدزادە، ص ۱۶۶، اسفندماہ ۱۳۵۰

لووتکه‌ی دیموکراسیی ئاتین ده‌گه‌رپته‌وه کاتی ده‌سه‌لاتداریی پریکلینس. به‌پیی چاکسازیه‌کانی پریکلینس مافی خه‌لک له‌هه‌لبژاردندا زۆرتتر کرا و هه‌لبژاردنی قورعه‌یی^{۱۳} کرا به‌باو. پیدانی پاره به‌هه‌زاران له‌م سه‌رده‌مه‌دا ده‌رفه‌تی بو به‌شداریی ئەوان له‌کاروباری کۆمه‌لگه‌دا پیکه‌ینا. ئەنجومه‌نی گه‌ل وه‌کوو به‌رزترین شویتی بریاردان له‌سیاسه‌تی نیوخوویی و بیانی، چاودیری به‌سه‌ر ته‌واوی کاره‌کانی ده‌وله‌تدا ده‌کرد. ئەم ئەنجومه‌نه‌هه‌ر ۱۰ رۆژ جارێک کۆبوونه‌وه‌ی هه‌بوو و هه‌ر شارومه‌ندیکی ئاتینی خاوه‌ن مافی قسه‌کردن و پێشنیارده‌ربرین یان گه‌ل‌اله‌کردنی یاسای هه‌بوو. چاکسازیه‌کانی پریکلینس سه‌رچاوه‌ی ئازادیی مافی ده‌نگدانی گشتی و به‌شداریی ته‌واوی خه‌لک [بیجگه‌ له‌ژنان، بیگانه، کۆیله و ئەوانه‌ی ته‌مه‌نیان ژیر سی سال بوو] له‌ته‌واوی کاروباری ده‌وله‌تدا بوو.

تویژینه‌وه‌کانی فریدریش ئەنگلس له‌کتیبی "سه‌رچاوه‌ی بنه‌ماله و ده‌وله‌ت" به‌پیی لیکۆلینه‌وه‌کانی لوئیس هینری مۆرگان، خه‌لک‌ناس و دیرینناسی ئەمیریکایی له‌کتیبی "کۆمه‌لگه‌ی دیرین" باسی شو‌رایه‌کی سه‌ره‌تایی له‌نیوان سوورپیتسه‌کانی باکووری ئەمیریکا ده‌کا که ده‌کرێ وه‌کوو دیموکراسیی خانه‌دانی پیناسه‌بکری. شوو‌رای ریش سپیه‌کان و سه‌رده‌ره‌کانی سپا به‌رپۆه‌به‌ری خیل یاخود یه‌کیه‌تی خیله‌کان بوون. نموونه‌ی ئەم حاله‌ته‌ له‌نیوان تیره‌ی ئییرۆکی سوورپیتسه‌کانی ئەمیریکایی له‌رۆژئاوای چۆمی می‌سی‌سی‌پی دیتراوه. ته‌واوی ئەندامه‌کانی ئەم تایفه‌یه‌ ئازاد بوون و ده‌بوو به‌رگری له‌ئازادیی یه‌کتری بکه‌ن. له‌روانگه‌ی ئیمتیاز و مافه‌که‌سییه‌کان یه‌کسان بووه و سه‌رۆکه‌کانی کاتی ئاشتی^{۱۴} و سه‌رۆکه‌کانی دیکه‌ی ئەم تایفه‌یه‌ سه‌رتتر له‌وانی دیکه‌ نه‌بوون.^{۱۵} ئەندامانی ئەم کۆمه‌لگه‌یه‌ مافی زه‌وتکردنی پله و پایه‌ی سه‌رۆکی کاتی ئاشتی و شه‌ریان هه‌بووه و کۆبوونه‌وه‌کانی شو‌را له‌نیو کۆی گشتیی خه‌لکدا به‌رپۆه‌چوو. هه‌ر ئەندامیکی کۆمه‌لگه‌ خاوه‌ن مافی به‌شداری و قسه و باس بووه، ته‌نانه‌ت ژنانیش له‌ریگای نۆیتنه‌رانی خۆیان بیرو‌رای خۆیان راگه‌یانده‌ و بریاری کۆتایی، به‌پیی ده‌نگدانی گشتی بووه.^{۱۶}

"تیکچوونی سیستمی فیو‌دالی و سه‌ره‌له‌دانی سیستمی سه‌رمایه‌داری هاوکاته له‌گه‌ل سه‌ره‌له‌دانی دیموکراسیی بو‌رژوازیی. "دیموکراسیی بو‌رژوازیی له‌ئوروپا له‌خاله‌تی سه‌ره‌تایی خۆیدا له‌نیو شاره‌ ئازاده‌کان که سیستمی هاو‌پیشه‌یی و شو‌رای شاره‌دارییه‌کان

^{۱۳} تیروپشکی

^{۱۴} Sachem

^{۱۵} فردریک انگلس، منشاء خانواده، مالکیت خصوصی و دولت، ترجمه مسعود احمدزاده، ص ۱۲۵، اسفندماه ۱۳۵۰

^{۱۶} سه‌رچاوه‌ی سه‌ری، لاپه‌ره‌ی ۱۳۰

ههتا رادهیه ک دهسته لاتی فیؤداله کانیان بهرتهسک کردبوو سهری هه لدا. بؤرژوازی توانی پیوهندی خوی له گهل خهلک بههیز بکا و ئهوان به شوین خویهوه رابکیشی، ههتا له ئاکامدا بتوانی دهسه لات له دهستی فیؤداله کان ده ربینی.^{۱۷}

شورشه کانی دژ به سیستمی فیؤدالی، ئالاهه لگری دروشمی ئازادی، به رابه ری و مافی خاوه ندریه تی بوون. یاسا بنه رته ییه کانی ئه م شورشانه به پیی پیداو یستی خه باتی دژ به سیستمی فیؤدالی و هاوئاهه نگی له کار و خه باتی ته واوی شارومه ندان، نیوه رۆکیکی دیموکراتیکیان هه بوو. به لام ئه و یاسایانه ی له کرده و هدا به ریوه ده چوون و، له راستیدا به ته واوی جیاواز بوون و چین و تویره کانی خواره وه ی کومه لگه و ژنان مافی ده نگدانیان لی زهوت کرابوو. به م پییه له دریزایی سه ده ی نۆزده دا وه دهسته یینانی دیموکراسیی سیاسی، ئامانج و به رنامه ی سیاسی چینه کانی خواره وه ی کومه لگه بوو. به ره به ره خه باتی به رده و امی هیزه پیشکه و تنخوازه کانی کومه لگه توانی دیموکراسیی سیاسی به سه ر بؤرژوازیدا سه پیینی و مافی کومه لایه تی وه ده ست بیینی و بیته هوی په سه ند کرانی مافی ده نگدانی ته واوی ئه ندامانی کومه لگه و به ربژیر بوونیان بؤ پارلمان و هتد. له سه ده ی بیسته مدا خه باتی بیوچانی هیزه چه پ و کریکاریه کان له ئوروپا بوو به هوی پاشه کسه ی سه رمایه داری و مسؤگه ر کردنی گه لیک مافی به رچاو بؤ ته واوی چین و تویره کانی کومه لگه وه کوو مافی بیکاری، به رگری له ژینگه، ئاسایش و سلامه تی پیشه یی، سلامه تی ژنانی دوو گیان، پاراستنی مافی به کاره یینه ر، بیکه اتنی په کیه تی پیشه یی و هتد. دیموکراسیی بؤرژوایی ده سته و تیکی گه و ره له میژووی مرؤقایه تییه که توانی "مافی به رامبه ر" و ئازادی تاکه که سی دابین بکا، به لام نه ی توانی به رامبه ری (په کسان) پیک بیینی، به واتایه ک "مافی په کسان" به بی په کسانی.

له ده یه کانی کۆتایی سه ده ی رابردوو وه هه تا ئیستا دیموکراسیی بؤرژوایی له به شیکی به رچاو له ولاتانی جیهان، له قالبی نیولیبرالی و له چوارچیوه ی پیوه ندیه کانی سیستمی سه رمایه داریدا گه لاله و تیوریزه کراوه. دیموکراسی له سه ر بنه مای بیروه زری نیولیبرالی یان راستی نوی، له ریبازی سیاسی رابیرت نۆزیک^{۱۸} و فریدریک قۆن هایک^{۱۹} سه رچاوه ی گرتوه. له روانگه ی ئه وان وه ژیانی سیاسی وه کوو ژیانی ئابووری له سه ر بنه مای ئازادی یان توانایی تاک بؤ داهینانی شتی نوی دابین کراوه. هایک دیموکراسی وه کوو بیروکه یه ک له

^{۱۷} ا. طبری، دمکراسی و سیر تاریخی آن، نوشته های فلسفی و اجتماعی، جلد دوم، انتشارات حزب توده ایران ۱۳۸۶،

^{۱۸} Robert Nozick

^{۱۹} Friedrich Von Hayek

پېوهندی له گهڼ شپوهی دیاریکردنی ټو شتانهی پېناسه ده کا که ده بی قانونی بن و له م رپوته دا دیمو کراسی وه کوو ټامانج نابینئ. به باوه ری هایک دیمو کراسی ټامرازیکی قازانجخوازانه بو یاریده دان به مسوگه رکردنی هه ره به رزترین ټامانجی سیاسی، واته ټازادییه. دیمو کراسی قانونی ده بی ټازادی بکاته ته وهری کاری خو ی و یاسادانه ران نابج ده ست له ده سه لاتداری قانون وهر دن. هایک دیمو کراسی جه ماوه ری وه کوو مه ترسییه ک بو پرووتیکردن له سه ره رو یی و راگویتنی ده سه لاتی زورینه بو ده سه لاتی کارگی رانی ده ولت له قه له م ده دا. دیمو کراسی نیولیب رال، دیمو کراسییه کی رواله تی و له سه ر بنه مای نویتنه رایه تی و هه لېژاردنی ده وره ییه و مانایه کی به رته سک و فه رمی له ټه زموونی دیمو کراتیک پیشکش ده کا. بازار ی ټازاد و ده ستیوه رنه دانی ده ولت له کاروباری ټه وان وه کوو "پازنه ی ټاشیل" و پېوه ری هه لسه نگانندی دیمو کراسی له لایه ن نیولیب راله کانه وه یه. به باوه ری میلټون فریدمه ن^{۲۰} ټابوو ریناس، ټامارزان و نووسه ری ټه مریکایی له کتیبی "سه رمایه داری و ټازادی" دا، به و پیه که قازانجخوازی، نیوه رو کی دیمو کراسییه، کاتیک ده ولتیک سیاسه ته که ی دژ به بازار بی، نادیمو کراتیکه و پشتیوانی خه لکی ټاگاش له و ده ولته بیباخه.

له روانگه ی دیمو کراسی نیولیب رالی، بازار سه رتر له هه موو شتیکه و نیولیب راله کان دیمو کراسی، وه ک هاوته رازی بازار ی ټازاد پېناسه ده که ن و له کاتی لیکدانه وه ی بارودوخی ولاتانی ټوروویای روژه ه لات و رووسییه ویرای زالبوونی ده سه لاتی مافیا و گه نگیسته ره ټابوو رییه کان به سه ر ژیانی خه لک، ټه و کوومه لگه یانه وه کوو کوومه لگه یه کی دیمو کراتیک پېناسه ده که ن و ته نانه ت دیکتاتوریک ی وه کوو ژیترال پینوشه ش له سالوادور ټالینده یه ک زور به دیمو کراتیکتر ده زانن که به پیی رپفراندومیکی ټازاد هه لېژر درابوو و له لایه ن کووده تاجیه پاشکه و تووخوازه کان کوژرا و ولاتی شیلی کرا به گو می خوین.

نیولیب راله کان، ټازادی و دیمو کراسی ته نیا له پېوهندی له گه ل بازاردا پېناسه ده که ن و بایه خی پی ده دن. به باوه ری فریدمه ن^{۲۱} به پی ټازادی به کارهینه ر له بازار ی ټازادا، هه ر که س ده توانی ده نگ به و شته بدات که ده یه وی، به لی! ده کری ټاوا بیژی، تاک ده توانی ده نگ به ره نگی ټه و کراواته ی بدا که گه ره کیه تی. ټه م چه شنه دیمو کراسییه له کرده وه دا دیمو کراسی به کارهینه ره و به وته ی ده یوید کو رتین^{۲۱} ټابوو ریناسی ټه مریکایی، دیمو کراسی به کارهینه ر یانی له ره والی ټاسایی بازاردا ټیوه به دو لاری خو تانه وه ده نگ بده ن" و له گه ل "برسی راگرتنی ټابوو ری سه رمایه داری" بتوانن "بازاریک به فیکر و به

^{۲۰} Milton Friedman

^{۲۱} David Korten

ئاۋەز پەرۋەردە بىكەن". لەم چەشنى دېموكراسىيەدا لۇژىكى "يەك دۆلار، يەك دەنگ" زالە و ئەو كەسانەى كە خاۋەنى زۆرتىن سەرمايەى ئابوورىن، مەيل و پالئەرىكى كەمترىان بۆ چاكسازىيى ياخود گۆرانكارىيى لەو سىستىمى ئابوورىيە ھەيە كە كارەكەى لە بەرژۋەندىيى ئەواندايە، نيولىبېرالەكان پەرەسەندنى بىرو ھزرى دادخوازانه بە سەرچاۋە و ھۆى تەواۋى چارەپەشى و شەرمەزايىەكانى كۆمەلگە لەقەلەم دەدەن.^{۲۲}

بەلام ئەمرۆ فۆكاياما پاش تىپەرىنى ئەم سالانە بە تەواۋى باۋەرى خۆى بە داھاتوۋى سەرمايەدارى لەدەست داۋە و لە بابەتتىك لە نىۋستەيت مەن^{۲۳} لە ۱۷ى ئۆكتۆبىرى ۲۰۱۸ دەبىئى: "ئەو شتەى من ئەو كات (۱۹۹۲) گوتىم، ئەۋەبوو كە يەككىك لە كىشەكانى دېموكراسىيى مودىرن ئەۋەيە كە ئاشتى و كامەرانى دابىن دەكا بەلام خەلك شتىكى لەمە زياترىان دەۋى. دېموكراسىيە لىبېرالىيەكان تەنانت ھەول نادەن پىناسەيەك بۆ ژيانىكى باش بىخەنە روو. قورسايى ئەم ئەركە كەوتۆتە سەر شانى كەسانىك كە ھەست بە نامۆبوون لە گەل خۆيان و بىئامانجى دەكەن و ھەر لەبەر ئەۋەشە كە پەيوەستبوونيان بە گروپە شوناسخوازەكان، ھەستى كۆمەل بوونيان دەداتى."

روداۋەكانى چەند دەيەى رابردوۋ تەنانت لە نىۋ لىكۆلەرە راستەكان (سەر بەدەست راستىيەكان) بۆتە ھۆى رەتكەردنەۋەى ھەتاهەتايى بوونى لىبېرال دېموكراسىيى و بەشتىكى زۆرىان پىيان وايە لىبېرال دېموكراسىيى لە سەرۋەندى ھەرەسەيتان و لەنىۋچوون داىە. لايەنگرانى سەرمايەدارى پىشېنىيان دەكرد، سەر كەوتنى لىبېراليزم دەبىتە ھۆى مسۆگەر كەردنى ئاشتى و سەر كەوتن لە داھاتوۋدا. ئابوورىناسەكان باسيان لە قازانجى ئاشتى دەكرد و پىيان وابوۋ پاش تەواۋبوونى شەرى سارد لەگەل يەكەتەيى سۆقىيەتى، دەۋلەتە سەرمايەدارىيەكان دەتوانن بودجەيەكى زۆر بۆ دروستكەردنى قوتابخانە، نەخۆشخانە، مال و تەواۋى پىداۋىستىيەكانى دىكەى ژيانىكى ئەمرۆيى تەرخان بىكەن و، لەم رەۋتەدا زەۋىيە شۆرەكاتەكان دەژىنەۋە، رادەى بەرھەمەيتان بەرز دەبىتەۋە و مرۆف لىرە بەدواۋە ھەتا كۆتايى ژيانى، بەختەۋەرەنە دەژى. ھەرچەند ۲۶ سال لە ژيانى پياۋ يان ژنىكدا ماۋەيەكى زۆرە، بەلام لە پىۋەرى مېژوۋدا تەنيا كاتىكى تىژتېپەرە. ۋەك دەبىنن لەم ماۋە كورتەى مېژوۋدا، ھەموو شتىك گۆراۋە و بەو چەشنىەى ھىگل پىشېنىيى كەردبوۋ، ھەموو شتىك بوۋە بە دژى خۆى و، ئەمرۆ ئىتر پىشېنىيە گەنيۋەكانى ئەو كاتى نيولىبېرالەكان داريان لەسەر بەردىان نەماۋە.

^{۲۲} خسرو صادقى بروجنى، نيولىبېرالەها دروغ مى گویند؛ نيولىبېرالىسم و دموكراسى.

<http://www.khosrosadeghy.com/?p=153>

فوکویاما له ولّامی پرسپاریکدا له مەر سەرله نوێ بووژانه وهی چه پی سۆسیالیستی له ئەمریکا و ئینگلستان دەلی: "هه موو شتیکی پێوهندی به وه هه یه که مه بهستی ئیوه له سۆسیالیزم چ بی؟ پیّم وانییه خاوه ندریه تی ئامرازی به ره مهینان بیجگه له بوارگه لیکه وه کوو خزمه تگوزاری گشتیدا، بمینی، به لام ئە گەر مه به ستان به رنامه کانی سەرله نوێ دابه شکرده وه له پیناوی قهره بوو کردنه وهی لاسه نگی گه وره له داها ت و سه روه تدا بی، به لی، پیّم وایه سوسالیزم نه ک ته نیا ده توانی، به لکوو ده بی بگه ریته وه." به باوه ری فوکویاما ئاکامی ئەو سه رده مه درێژخایه نه ی له گه ل هاتنی ریگان و تاجیر ده ستی پیکرد له گه ل سه رجه می ئەو ئایدا تایبه تیانه ی سه باره ت به قازانجه کانی بازاری ریکوپیک کراو سه ریان هه لدا، له زۆر به ی بواره کاندا کاره سات خولقین بووه." ۲۴

پاش سه ره ه لدان بزووتنه وه ی کریکاری له سه ده ی هه ژده ی زاینی و به تایبه تی شوپشی کۆمۆنی پاریس له مارسی ۱۸۷۱، هه روه ها دوا ی سه رکه وتنی شوپشی ئۆکتۆبری ۱۹۱۷ له رووسییه ی تزاری و به ده سه لات گه یشتنی بالشوکیه کان، چه مکی دیموکراسی سۆسیالیستی وه کوو به دیلیک به رامبه ر به دیموکراسی بووژوایی بو ماوه یه کی درێژخایه ن خو ی ده نواند. له روانگه ی کۆمونیسته کان دیموکراسی سۆسیالیستی بریتیه له دیکتاتۆری پرولتاریا، واته دیموکراسی بو زۆرینه ی خه لک و ئاماده کردنی بارودۆخی پیویست بو حکوومه تی راسته قینه ی خه لک به سه ر خه لکدا و به ریوه بردنی دیموکراسی به چه شنیکه ی به رفراوان له قازانج و به رژه ونیدی خه لکدا. به م پییه دیموکراتیکترین شکلی کۆماری بووژوایی شتیکی نییه جگه له دیکتاتۆری که مینه ی چه وسینه ر به سه ر زۆرینه ی زه حمه تکیش و هه ژاردا. ده ولّه تی بووژوایی هه رچه ند دیموکراتیکیش بی، دیسان شایانی رووخاندنه و "ده ولّه تی سۆسیالیستی، چه شنی هه ره کاملی دیموکراسییه." ۲۵

نیوه روکی دیموکراسی سۆسیالیستی به پی نووسراوه کانی مارکس له باره ی کۆمۆنی پاریس بریتیه له له نیوبردنی ده ولّه تی بووژوایی، ده زگای بووژواییک و سه رکوته کر، ریکخراوه سه ره رو و سه تمگه ره کان، هه روه ها گووړانی ئەوان، به چه شنه ده سه لاتیکی نوێ که ره نگدانه وه ی راسته وخو ی ویستی خه لکی زه حمه تکیش و نویتنه ری ره وته جووړاو جووړه

۲۴ آلن وودز، نگرش جدید فوکویاما: «سوسالیسم باید بازگردد» ترجمه ی نیکزاد زنگنه، اخبار روز- www.akhbar.com : ۲۷ آذر ۱۳۹۷ - ۱۸ دسامبر ۲۰۱۸

۲۵ و. ای. لنین، دولت و انقلاب، ترجمه محمد پورهرمان و علی بیات، چاپ سوم، ۱۳۸۷، انتشارات حزب توده ایران،

سیاسییه کان واته ژاکوبینه کان، بلانکیسته کان، پرۆدۆنیسته کان و گرووپه جۆراوجۆره سیاسییه کان بی.^{۲۶}

ئەنگلس له پێشه کی بۆ کتییی "شەری نیوخۆیی له فەرانسه - مارکس" له پێوهندی له گەل حکوومه تی ۷۲ رۆژهی کۆمۆنی پاریسدا "هەلبژاردنی تەواوی کاربەدەستانی دەزگا ئیداری، دادوهری و پەرودەییە کان بە پێی دەنگی گشتی و وەرگرتەوهی ئەم بەرپرسیایەتیانە له هەر کاتیکی دلخوازدا، به یه کێک له دوو ئامرازی کارامە ی دەولەتی کۆمۆن پاریس بۆ پێشگیری له گۆرانی دەولەت و ئەندامەکانی له خزمەتگوزارییه وه به خوداکانی زال بەسەر کۆمەلگەدا"^{۲۷} پێناسە دەکا و رۆو بهو سۆسیال دیموکراتانە ی که به بیستنی وشە ی دیکتاتۆری پرۆلتاریا تووشی ترس و دلەراوکی دەبن دەلی: "ئەگەر بەرپزان پێیان خۆشه بزانی ئەم دیکتاتۆرییه چییه؟ باستره سەیریکی کۆمۆنی پاریس بکەن، ئەو کات دەبینن که ئەمە هەمان دیکتاتۆری پرۆلتاریایه"^{۲۸} دیکتاتۆری پرۆلتاریا له روانگە ی مارکس و ئەنگلسه وه به مانای دەستەلاتداری سیاسی چینی کریکار واتە دیموکراسی راستەقینه یه. به گشتی به باوهری مارکس و ئەنگلس و لینین دیموکراسی راستەقینه واتە ئازادی و بەرابەری، تەنیا پاش لەنیو بردنی دەسەلاتی دەولەتی و له رینگای شۆرا یان دیموکراسی کریکارییه وه مسۆگەر دەبی. لەم رەوتەدا ئەرکی دەولەتی کریکاری، تیکشکاندن خۆراگری سەرمایەدارە کان و خاوهن زهوییه کان، هەروەها پیلانی دوژمنه دەرە کی و نیوخۆییە کانه. به باوهری لینین "دیکتاتۆری پرۆلتاریا لیبراوترین و کۆلنەدەرترین خەباتی چینی نوێ دژ به دوژمنیکی به هیتر واتە بۆرژوازی و"^{۲۹} "خەباتیکی سەخت، خویناوی و بی خویترپێژی، تیکەل به توندوتیژی یان ئاشتیخوازانە، نزامی و ئابووری، هەروەها راهینەرانه و بەرپۆهەرانە دژ به هیتر و داب و نەریته کانی کۆمەلگە ی کۆنە."^{۳۰} مارکس گوته نی ئەم دیکتاتۆرییه تپەرینیکه بۆ لەنیوچوونی چینه کان و گە یشتن به کۆمەلگە یه کی بی چین.^{۳۱}

بەرپۆهەردنی دیکتاتۆری پرۆلتاریا بۆ ماوه ی پتر له ۷ دهیه له یه کیه تی سۆفییه تی و پتر له ۴ دهیه له رۆژهەلاتی ئوروپا، به هۆی نەبوونی پلۆرالیزمی سیاسی و میکانیزمی بۆ

^{۲۶} میشل لووی، انسان گرای مارکسیستی و دموکراسی سوسیالیستی، ترجمه ی آرمان پایدار، دسامبر ۲۰۱۸

^{۲۷} مارکس، جنگ داخلی در فرانسه، ۱۸۷۱، مقدمه فردریش انگلس بر چاپ آلمانی ۱۸۹۱، ص ۴۵، ترجمه باقر پرهام، نشر مرکز، چاپ اول ۱۳۸۰

^{۲۸} سەرچاوه ی سەری لاپەرە ی ۴۷

^{۲۹} لنین، بیماری کودکی چپ گرای در کمونیسیم، ترجمه محمد پورهرمان، ص ۱۴ چاپ ششم ۱۳۸۷، انتشارات حزب توده ایران

^{۳۰} سەرچاوه ی سەره وه، لاپەرە ی ۴۲

^{۳۱} نامە ی مارکس به ویدمیر مارس ی ۱۸۵۲، در باره دیکتاتوری پرولتاریا، مارکس، انگلس و لینین. منبع روزنامه ژن مین ژیبائو، ۲۲ فوریه ی ۱۹۷۵، و مجله ی خون چی شماره ۳ سال ۱۹۷۵، انتشارات سازمان چریکهای فدائی خلق ایران

پاراستنى مافى كەمىنە، پېشىلكردنى دېموكراسى و خنكاندى دەنگى ئازاد و بىروھزرى جياواز، رووخانى سۆسياليزمى بەراستى ئارايى لى كەوتەوہ.

زۆربەى ئەم ولاتانە تىكۆشاون تا لە روانگەى جۆراوجۆرەوہ دىكتاتورى پرۇلتارىا دابىن بكنە. ئەم رەوتە بە تايبەت بە ھۆى تېروانىنى رېبەرانى كۆمۇنىست لە دىكتاتورى پرۇلتارىا، نەك ھەر لە توندوتىژى و كوشتن و گرتنى نەيارانى سۆسياليزم بە دوور نەبووہ بەلكوو خودى كۆمۇنىستەكانىشى نەبواردوہ. تېرورى سوور لە سەردەمى لىنن، كوشتارى بەكۆمەل لە سەردەمى ستالين، سەركوتكردنى بىرجياوازن و تەنانەت كۆمۇنىستان لە شۆرشى فەرھەنگى چىن، كۆمەلكوژى لە كامبۇچيا بە رېبەرى پۆلپۆت و ھتد، نموونەگەلىك لە شىوہى داينكردنى دەسەلاتى كرېكارى بوون و ئەمانە ئەو راستىيە دەسەلمېتن كە سۆسياليزم بەبى دېموكراسىي راستەقىنە، بەبى ئازادىي بىروپراى جياواز، بەبى ھاوبەشىي خەلك و كۆنترۆلى دەسەلاتداران لە خوارەوہ و لە رېگاي يەكەتى و شۆراكانەوہ ئاكامىكى باشترى نابى.

لە لايەكى دىكەشەوہ كاتىك بەرنامەدانان لە چەشنى ئابوورىي دېموكراتىكى بەشدارىكەرانە نەبى و ژيانى ئابوورىي ئىنسان واتە بەرھەمھېنان، بەشىنەوہ (دابەشكردن) و بەكارھېنان و ھتد لە رېگاي ئىرادەى سەربەخۆى مرۆقەكانەوہ رېكوپىك نەكرى، ئەم كۆمەلگەيە ئاكامىكى باشتىر لە سۆقىيەتى رابردووى نابى. بەپىي وتەكانى ماركس، لە ئابوورىي سۆسيالىستىدا بەرنامە دانان دەبى لە رېگاي بەشداركردن و ئاوەزمەندىي كۆپى مرۆقەكان و رەوتى بەرھەمھېنان لەژىر كۆنترۆلى ھاوبەشدا بى. سۆسياليزم كاتىك ماناي دەبى كە خەلكى كۆنترۆلىان لەسەر ژيانى خويان ھەبى و بتوان بە شىوہىيەكى ئاگايانە برپار لەسەر شىوہى ژيان و بەرپۆبەرايەتىي كۆمەلگە بدەن.^{۳۲}

دېموكراسى لە روانگەى فىلسووف و سىياسەتوانەكانەوہ

ئەفلاتوون لە كىتېبى ھەشتەمى كۆماردا، دېموكراسى وەكوو رېكخراوہىيەكى بەرپۆبەر و چەشنىك لە ياساي بنەرەتى پىناسە دەكا. ئەو پىي و ابوو پاش سەركەوتنى ھەزارەكان، بەرپرسە دەولەتییەكان بەپىي دەنگدان ھەلدەبژىردرىن و حكومەتى دېموكراسى پىك

^{۳۲} كامران ئەمىن ئاوە، گەرانەوہىيەك بۆ چەمكى سۆسياليزم، بەشى ۷ ھەلسەنگاندنى سۆسياليزم، "كوردستان" ئۆرگانى، حىزبى دېموكراتى كوردستان، ژمارەى ۷۴۷، لاپەرەى ۹، ۱۵ى خاكەلىوہى ۱۳۹۸، ۴ى ئاورىلى ۲۰۱۹

دیتن، جار و بار ئەم کارە بە زۆری چەک یان بە ھۆی پاشەکشە پیکردنی دەستەلاتدارانی
پیشوو بەھۆی ترسەوھە. ۳۳

بە باوھەری ئەفلاتوون، ئازاد بوونی ھەموو کەس تاییبەتمەندیی دیموکراسییە. دەولەت،
ئازادیی ئاکار و ئاخوتن بۆ ھەموو کەس داھین دەکا و ھەر کەس مافی ھەھە ھەر چی پیتی
خۆشە بیکا. لە ولایتیکدا ئازادیی تەواو داھین کرابی، بیگومان ھەر کەس ژیانی خۆیی بە مەیل
و سەلیقەیی خۆی سامان دەدا؛ واتە لەویدا سەلیقە جوړاوجۆرەکان خۆیان دەنوینن. بەم پیتی
دیموکراسی یە کێک لە جوانترین حکوومەتەکانە، چونکە وەکوو جلووبەرگیکی رەنگاوپرەنگ و
پرنەخش و نیگار وایە کە تەواوی نیشانە و تاییبەتمەندییەکانی ئینسانی تیدا دەبینرێ. بەم
پیتی، زۆربەیی خەلک بۆ وینە ژنان و مندالان بە گوێرەیی ئاستی تیگەشستنیان چێژ لەم
دیمەنە رەنگاوپرەنگ و دلرپینە وەردەگرن و، لە راستیدا دیموکراسی وەکوو جوانترین
حکوومەتەکان پیناسە دەکەن. دووھەمین نیشانەیی تاییبەت بە دیموکراسی، دیتنەوھە
حکوومەتی دلخواز لەودایە. سێھەمین تاییبەتمەندیی دیموکراسی بیسەرۆبەرەیی رەھایە،
چونکە لە لایە کەوھەھیچ کەس ناچار ناکرێ ئەرکیکی سیاسی وەئەستۆ بگری، تەنانەت
ئەگەر لە ئەنجامدانیدا لە ھەموو کەسیش شارەزاتر بی. لە لایەکی دیکەوھەھیچ کەسیک
مەجبوور نییە مل بۆ حوکمیک بدا کە بە مەیلی ئەو نییە. واتە نە کەسیک بە ئەرکی خۆی
دەزانی وەکوو خەلکی دیکە بۆ مەیدانی شەر بچی یان ئەگەر گریبەستی ئاشتی بەسترا، پیتی
پابەند بی. [...] دوایین تاییبەتمەندیی دیموکراسی، ئازادپرەشتی لە راپھێنان و پرەوھەردەکردنی
لاوان و بەکەمزانیی بنەما سەرەکییەکانی کۆمەلگەدایە. لەم حالەتەدا بایەخ بەوھە نادا کە
بەربژییری حکوومەت چۆن پرەوھەردە کراوھ و چ کار و پیشەییەکی ھەبوو، ھەر ئەوھەندە
بەسە ئیدیعی خۆشەویستی نەتەوھەکە بکا. بەم پیتی دیموکراسی شکلیک لە حکوومەتیکی
دلرپین، بیسەرۆبەرە و رەنگاوپرەنگە، کە یەکسانی ھەم لە نیوان ئەوانەیی بەرامبەرن و ھەم
ئەوانەیی نابەرامبەرن داھین دەکا. ۳۴

بە باوھەری ئەفلاتوون، دیموکراسی بەھۆی زیدەرۆیی لە ئازادی بەرھە توونابوون دەروا. ۳۵
ھەرۆھە زیدەرۆیی لە ئازادی دەبیئە ھۆی گۆرانکاریی دیموکراسی و پینداویستی بە
دەستەلاتاریکی سەرەرۆ. ۳۶

۳۳ افلاطون، جمهوری، ترجمه محمد حسن لطفی، ص ۴۲۶، چاپ خوشه، چاپ اول شهریورماه ۱۳۵۳، تهران

۳۴ سەرچاوەی سەری لاپەرەیی ۴۲۹

۳۵ سەرچاوەی سەری لاپەرەیی ۴۳۷

۳۶ سەرچاوەی سەری لاپەرەیی ۴۳۸

به گشتی "ئەفلاتوون دژایه‌تییه کی توندی له گه‌ل دیموکراسیی ئاتینی هه‌یه، ئەو دیموکراسیییه‌ی له‌ سالی ۳۹۹ پ. ز. بریاری کوشتنی مامۆستاکی واته‌ سوقراتی دا. دیموکراسی بۆ ئەفلاتوون زۆرتر سیستمیکه‌ له‌ سه‌ر بنه‌مای بیروباوه‌ری بگۆری جه‌ماوه‌ری خه‌لک، نه‌ک تیگه‌یشتن، هه‌روه‌ها هۆی به‌لاریداچوونی لاوانه‌. ئەفلاتوون له‌ کتیبی کۆماردا له‌ قالبی وتووێژی خۆی و سوقرات، به‌ زمانی مامۆستاکی دیموکراسی وه‌کوو یه‌کیک له‌ خراپترین رێژیمه‌کان پیناسه‌ ده‌کا. ئەفلاتوون هه‌روه‌ها له‌ نامیلکه‌ی پیاوی ده‌وله‌ت (دولتمرد) دا، دیموکراسی وه‌کوو باشترین نموونه‌ی رێژیمیکی بی‌قانوون پیناسه‌ ده‌کا که‌ توانای به‌جی هینانی هیچ کاریکی گه‌وره‌ی به‌ باش و خراپه‌وه‌ نییه‌."

ئەفلاتوون به‌شداریی خه‌لکی هه‌ژار له‌ پارلماندا وه‌کوو کیشه‌ و عه‌یبیک ده‌بینی و پیتی وایه‌ هه‌ژاران به‌پیتی هه‌ژاریی فه‌ره‌هنگی، له‌ بریارداندا تووشی هه‌له‌ ده‌بن. هیرۆدۆت میژوونووسی یوونانیس له‌م پێوه‌ندییه‌دا پیتی وایه‌ "ئه‌گه‌رچی له‌ دیموکراسیدا هه‌موو که‌س له‌ به‌رامبه‌ر یاسادا، یه‌کسان، به‌لام گه‌رفته‌که‌ له‌وه‌دایه‌ که‌ به‌ ئاسانی ده‌توانی بیته‌ مۆبوکراسی یان حکوومه‌تی نه‌زان و نالیهاتووه‌کان و، به‌ دلنیاپیه‌وه‌ حکوومه‌تی زانا و که‌سه‌ لیهاتووه‌کان، باشتره‌ له‌ حکوومه‌تی نه‌زانه‌کان."

ئه‌ره‌ستوو، دیموکراسی به‌ "ده‌سته‌لاتی هه‌مووان له‌سه‌ر هه‌ر که‌س و هه‌ر که‌سیس به‌ چه‌شنیکی بگۆر له‌ سه‌ر هه‌مووان" ده‌زانن. دیموکراسی، چه‌شنه‌ رێژیمیکه‌ که‌ زۆربه‌ی خه‌لک له‌ویدا بۆ به‌رژوه‌ندیی خۆیان حکوومه‌ت ده‌که‌ن. له‌ لایه‌کی دیکه‌شه‌وه‌ چونکه‌ زۆرینه‌ی خه‌لک فه‌قیر و هه‌ژارن و ته‌نیا چه‌ند که‌سیک خاوه‌نی مال و سامانن، ئەم دیموکراسییه‌، حکوومه‌تی هه‌ژارانه‌.

ئه‌ره‌ستوو له‌ کتیبی "سیاسه‌ت" دا باس له‌ ۳ حکوومه‌تی پاشایه‌تی، ئاریستۆکراسی و کۆماری ده‌کا. حکوومه‌تی پاشایه‌تی، حکوومه‌تیکه‌ به‌رژوه‌ندیی گشتی له‌به‌رچاو بگری و له‌ژیر فه‌رمانی تاکه‌ که‌سیکدا بی. ئاریستۆکراسی حکوومه‌تی گرووپیک له‌ باشترین که‌سه‌کانه‌ و ئامانجی مسۆگه‌کردنی باشترین شته‌کان بۆ ولات و دانیشتوانیه‌تی. به‌لام حکوومه‌تی که‌ گرینگی به‌ خیر و قازانجی هه‌مووان بدا و به‌ ده‌ستی زۆرینه‌ به‌رپوه‌ بچی، هه‌ر ده‌بی هه‌لگری ئەو ناوه‌ بی که‌ به‌ شیوه‌یه‌کی گشتی له‌سه‌ر هه‌موو حکوومه‌ته‌کانه‌، ئەویش "پۆلیتییه‌" [کۆماره‌].^{۳۷} به‌ باوه‌ری ئەره‌ستوو ئەم سێ چه‌شنه‌ حکوومه‌ته‌ جاروبار به‌ لاریدا ده‌رۆن و، حکوومه‌تی پاشایه‌تی ده‌بیته‌ حکوومه‌تیکی سه‌ته‌مکار. ئاریستۆکراسی ده‌بیته‌ ئۆلیگارشی و، کۆماری ده‌بیته‌ دیموکراسی. ئۆلیگارشی ته‌نیا به‌رژوه‌ندیی ده‌وله‌مه‌نده‌کان و دیموکراسیسه‌ ته‌نیا به‌رژوه‌ندیی هه‌ژاران له‌به‌رچاو ده‌گری و هیچ کام له‌م حکوومه‌تانه‌ بۆ

^{۳۷} ارسطو، سیاست، ترجمه‌ دکتر عمید عنایت، شرکت سه‌های کتابهای جیبی، چاپ دوم، ص ۱۱۹، ۱۳۴۹، تهران

به‌رژوه‌ندی گشتی تیناکوشن.^{۳۸} به باوهری ئه‌ره‌ستوو دیموکراسی حکومته‌تیکه که به دهستی هه‌ژاران به‌رپوه ده‌چی.

ئه‌ره‌ستوو له کتیبی سیاسه‌تدا باس له ۵ چه‌شنی دیموکراسی ده‌کا: چه‌شنی یه‌که‌می دیموکراسی له هه‌موو چه‌شنه‌کانی دیکه له بنه‌مای یه‌کسانی نیزیکتره و یاسا، هه‌ژاران سه‌رت‌تر له ده‌وله‌مه‌نده‌کان نابینی و هیچ کامیان به‌سه‌ر یه‌کدا زال ناکا، به‌لکوو هه‌موویان یه‌کسان و هاوسه‌نگ ده‌بینی. له چه‌شنی دووه‌می دیموکراسیدا هه‌بوونی راده‌یه‌کی دیاریکراوی سه‌روه‌ت و سامان هه‌رچه‌ند که‌میش بچ، شه‌رتی وه‌ده‌ست هیتانی پله و پایه‌ی ده‌وله‌تیه. له چه‌شنی سیه‌مه‌دا هه‌ر شارۆمه‌ندیک که‌ه‌یی‌ک له ره‌چه‌له‌کیدا نه‌بی، ده‌توانی به‌ حکومته‌ت بگا، به‌لام یاسا بالترین داوه‌ره. له چه‌شنی چواره‌مه‌دا هه‌ر که‌س شارۆمه‌ند بی، مافی وه‌رگرتنی پله و پایه‌ی هه‌یه، به‌لام دیسان یاسا به‌سه‌ر ته‌واوی کاروباره‌کاندا زال. له چه‌شنی پینجه‌مه‌دا هه‌ر ئه‌و ریسایانه‌ی [چه‌شنی چواره‌م] له جیگه‌ی خویان دان، به‌لام له جیگه‌ی یاسا، کومه‌لانی خه‌لکی ئاسایی ده‌سته‌لاتیان به‌ده‌سته‌وه‌یه و یاسا به‌ برپاره‌کانی ئه‌نجومه‌نی نوینه‌ران هه‌لده‌وه‌شیته‌وه.^{۳۹} به باوهری ئه‌ره‌ستوو زۆربه‌ی ریزیمه‌کان دیموکراتیک یان ئولیگارشین و هه‌ر کام له‌وان سنووریکی ته‌سکی تایه‌ت به‌خویان هه‌یه، به‌م پیه‌ه‌باشترین ریزیم ده‌کری خاوه‌نی تیکه‌لاویک له تایه‌تمه‌ندیه‌کانی ئه‌م دوو ریزیمه‌ بی.^{۴۰} له راستیدا پیناسه‌ی ئه‌ره‌ستوو پیوه‌ندی به‌ ئه‌زموونی دیموکراسی له ئاتین، واته ۴۰۰ سال پیش زاینه‌وه هه‌یه. له دیموکراسی ئاتینیدا ده‌بوو شارۆمه‌ندان به‌ نۆبه‌ به‌شداری پارلمانی گه‌ل یان خه‌لک بن. مه‌به‌ست له دیموکراسی یان حکومته‌تی خه‌لک "سه‌رچاوه‌گرتنی ده‌سه‌لات" نه‌ک له ده‌ره‌وه، به‌لکوو له خودی خه‌لکه‌وه‌یه. له یوونان ئه‌ندامه‌کانی پارلمانی خه‌لک له ۳ هه‌زار یوونانی پیک هاتبوون- ژنان و کۆیله‌کانی تیدا نه‌بوون-، که هه‌ر سی مانگ جاریک ده‌گۆردران. نیوه‌رۆکی دیموکراسی ئاتینی نه‌ک ئازادی بیروه‌زری تاک، به‌لکوو به‌رگری بی ئه‌م‌لاولا له حکومته‌تی خه‌لک له ریگای بریاردانی خه‌لک له پارلمان بوو. هه‌ر له‌به‌ر ئه‌وه‌ش بوو که سوقرات به‌ هۆی ره‌خنه‌گرتن له دیموکراسی، ناچار به‌ خواردنی ژه‌هر کرا.^{۴۱}

^{۳۸} سه‌رچاوه‌ی سه‌ری، لاپه‌ره‌ی ۱۲۰

^{۳۹} سه‌رچاوه‌ی سه‌ری لاپه‌ره‌ی ۱۶۶

^{۴۰} آرلینه و. ساکسون‌هاوس، ارسطو، ترجمه مراد فرهادپور، دایرة‌المعارف دموکراسی، جلد اول، ص ۱۳۷-۱۳۶ کتابخانه تخصصی

وزارت امور خارجه، تهران ۱۳۸۳

^{۴۱} نشریه فلسفی - اجتماعی خرمگس، دفتر ششم، پیرامون دموکراسی، آگوست ۲۰۱۶

له سهردهمی رۆشنگه‌ریدا، مۆنتسیکو هه‌وه‌ل بیرمهنده ویرای جیاکردنه‌وه‌ی ده‌سته‌لاتی یاسادانان، راپه‌راندن (به‌ری‌وه‌بردن) و دادوهری وه‌کوو بنه‌مای سهره‌کی دیموکراسی، دزایه‌تی له‌گه‌ل ههر چه‌شنه شکلیک له کۆمار ده‌کا. مۆنتسیکو پیتی وابوو کۆمار ده‌توانی هۆیه‌ک بی بۆ زیان گه‌یاندن به ده‌سه‌لاتی بی ئەملاولای دیموکراسی.

له روانگه‌ی مۆنتسیکو ده‌سته‌لاتی کو‌ی میلله‌ت، شیوه‌ی حکوومه‌تی دیموکراسی له جمهووریه‌تدایه، له دیموکراسیدا میلله‌ت له لایه‌که‌وه ده‌سته‌لاتدار و له لایه‌کی دیکه‌وه فه‌رمانبه‌ره. میلله‌ت ناتوانی ده‌سته‌لاتدار بی، مه‌گه‌ر له رینگای ده‌نگی خۆیه‌وه که بریتیه له ئیراده‌ی میلله‌ت. به‌م پیه ئیراده‌ی میلله‌ت ههر خودی میلله‌ته و له‌م چه‌شنه حکوومه‌تانه‌دا، ئەو یاسایانه‌ی که مافی ده‌نگدان دابین ده‌که‌ن بنه‌مای کار و له راستیدا یاسا بنه‌ره‌تیی ئەوانن.^{۴۲} مۆنتسیکو "ته‌قوا" (مانه‌وه به‌پاکی) به مه‌رجی سهره‌کی بۆ حکوومه‌تیکی کۆماری و دیموکراسی ده‌زانی^{۴۳} و هه‌ولێ ئەوانه‌ی که ده‌یانویست له سه‌ده‌ی ۱۷ی زایینی دیموکراسی له بریتانیا داابین بکه‌ن، به‌هۆی نه‌بوونی ته‌قوا، به کاریکی بیه‌ووده له قه‌له‌م ده‌دا.^{۴۴} مه‌به‌ستی مۆنتسیکو له "ته‌قوا" ولاتپاریزی، هۆگری به یه‌کسانی^{۴۵} و هۆگری به کۆماره.^{۴۶} هۆگری به کۆمار له دیموکراسیدا، ههر ئەو خۆشه‌ویستییه‌ی دیموکراسییه و خۆشه‌ویستی دیموکراسی هه‌مان خۆشه‌ویستی به‌رامبه‌ری و یه‌کسانیه.^{۴۷} له روانگه‌ی مۆنتسیکو گهنده‌لی ههر حکوومه‌تیکی زۆربه‌ی کات له‌گه‌ل به‌لاریداچوونی بنه‌ماکانیه‌وه ده‌ست پیده‌کا و بنه‌ماکانی دیموکراسی له دوو حاله‌تدا به‌لاریدا ده‌چن. یه‌که‌م، کاتیکی که رۆحی به‌رابه‌ری له‌نیو بچی و ، دووه‌م، ئەو کاته‌ی رۆحی به‌رابه‌ری تووشی زیده‌رۆیی بی و ههر که‌س بیه‌وی له‌گه‌ل به‌رپرسان و پیاوانی سهره‌وه‌ی ده‌وله‌ت و گه‌وره‌گه‌وره‌کان که به‌ری‌وه‌به‌ری ولاتن، وه‌ک یه‌ک (یه‌کسان) بن.^{۴۸} حاله‌تی یه‌که‌م، حکوومه‌ت به‌ره‌و حکوومه‌تیکی ئاریستۆکراتی و ده‌سته‌لاتیکی سهره‌رۆ په‌لکیش ده‌کا و، ئەوه‌که‌ی دیکه دیسان به‌ره‌و سهره‌رۆییه‌کی توندتر ده‌کیشری و ئەم سهره‌رۆییه له‌نیو ناچی مه‌گه‌ر به سهرکه‌وتنی دوژمنه بیانیه‌کان.^{۴۹}

۴۲ منتسیکو، روح‌القوانین، ترجمه علی اکبر مهتدی، ص ۹۴ چاپ ششم، انتشارات امیرکبیر ۱۳۴۹

۴۳ سه‌رچاوه‌ی سه‌ری لاپه‌ره‌ی ۱۰۹

۴۴ سه‌رچاوه‌ی سه‌ری ل ۱۱۱

۴۵ سه‌رچاوه‌ی سه‌ری ل ۵۰

۴۶ سه‌رچاوه‌ی سه‌ری ل ۱۴۳

۴۷ سه‌رچاوه‌ی سه‌ری ل ۱۴۴

۴۸ سه‌رچاوه‌ی سه‌ری ل ۲۳۵

۴۹ سه‌رچاوه‌ی سه‌ری ل ۲۳۷

ژان ژاک رۆسو پېی وایه له جیهاندا هیچ کاتیک حکومتی دیموکراسی به مانای راسته‌قینه‌ی خوئی نه‌بووه و ناشبې، له‌بهر ئه‌وه‌ی ئه‌مه به پیچه‌وانه‌ی سیستمی ئاساییه که زۆرینه‌ی خه‌لکی میلیتیک فرمان‌بدا و که‌مینه فرمان‌بهر بې. ^{۵۰} هه‌روه‌ها ناکرئ خه‌لکی، رۆژانه بو راپوژکردن و بریاردان پیکه‌وه کو بینه‌وه و ئه‌گه‌ر بیان‌ه‌وی به‌مه‌به‌سته‌ش کومیسسیونه‌کان هه‌لبژیرن، ئیدی شیوه‌ی به‌ریوه‌بردنی کاروباره‌کان ده‌گۆردری. ^{۵۱} رۆسو بو هه‌بوونی دیموکراسی ئه‌م هه‌لومه‌رجانه به پیوست ده‌زانئ:

۱. هه‌بوونی ولاتیکی چکوله که حکومت بتوانئ له‌ویدا خه‌لکی به هاسانی کوکاته‌وه

و هه‌موو یه‌کتري به باشی بناسن

۲. عاده‌ت، داب و نه‌ریتی زور ساده بو پیشگری له سه‌ره‌ه‌لدانی ئه‌و مه‌سه‌له

ئالۆزانه‌ی که پیوستیان به باس و لیکدانه‌وه‌ی دوور و دریز هه‌یه

۳. هه‌تا ئه‌و جیگایه‌ی ده‌کرئ یه‌کسانی له پله و پایه و داراییدا هه‌بئ، چونکه

به‌راه‌ری له ماف و ده‌سته‌لاتدا ده‌وامیکی وه‌های نابئ

۴. نه‌بوون یان هه‌بوونی که‌میک ناز و نیعمه‌تی ژیان. ^{۵۲} چونکه ناز و نیعمه‌ت یان

ئاکامی سه‌روه‌ته، یان وروژینه‌ری کوکر کردنه‌وه‌ی سه‌روه‌ت. نازو نیعمه‌ت

ده‌وله‌مه‌ند و فه‌قیر تووشی گه‌نده‌لی ده‌کا، ده‌وله‌مه‌ند له‌بهر هه‌بوونی ئه‌و ناز و

نیعمه‌ته و، فه‌قیریش به‌ه‌وی سه‌ره‌تی نه‌بوونی ئه‌و ناز و نیعمه‌ته. ناز و نیعمه‌ت

ده‌بیته ه‌وی ئه‌وه‌ی که مروف نیشتمانی خوئی بو گه‌یشتن به ئاسووده‌یی خوئی و

خوپه‌رستی بفروشئ. ناز و نیعمه‌ت پیش به مل راکیشانی خه‌لک له ده‌وله‌ت

ده‌گری و به‌شیک له‌وان ده‌کاته کوپله‌ی که‌سانی دیکه و ده‌یانکاته گوپراه‌لی

بیروپرای باو و ریوشوینی سه‌رده‌م.

رۆسو به‌بئ هیتانی ناوی مونتسیکو ره‌خنه‌ی لی ده‌گری و ده‌لی "به‌م ه‌ویه‌وه یه‌کیک له

نوو سه‌ره به‌ناوبانگه‌کان، "ته‌قوا" به بنه‌مای حکومتی کوماری ده‌زانئ. له‌بهر ئه‌وه‌ی، هیچ

یه‌ک له مه‌رجه‌کانی سه‌روه‌ه بیته‌قوا وه‌دی نایه‌ن. به‌لام ئه‌م نوو سه‌ره گه‌وره‌یه بیریکی

ته‌واو روونی نیه. ئه‌و له‌وه نه‌گه‌یشتووه، که ده‌سته‌لاتی حاکمانی سه‌روه‌ه‌ی حکومت له

هه‌موو جیه‌ک هاوچه‌شنه. هه‌ر ولاتیکی له‌سه‌ر بنه‌مایه‌کی دروست پیکه‌اتبئ، بناغه‌که‌ی له

سه‌ر ته‌قوا دانراوه. به‌لام شکلی حکومت که‌م و زور ده‌ست له‌م پره‌نسیپه وه‌رده‌دا. ^{۵۳}

^{۵۰} ژان ژاک روسو، قرداد اجتماعی یا اصول حقوق سیاسی، ص ۸۱ مترجم: منوچهر کیا، انتشارات گنجینه - ناصر

خسرو بهمن ۶۶

^{۵۱} سه‌رچاوه‌ی سه‌ری ل ۸۲

^{۵۲} Luxury

^{۵۳} سه‌رچاوه‌ی سه‌ری ل ۸۳

به گشتی رۆسو بۆچوونیکى ئەریتی له سههه دیموکراسی نییه و وتهی یه کیک له پیاوانی پایه بهرز و په ریزخاویتی له هیستان (پۆلۆنیا) به رامبهه به پارلمانی شۆرای ولایت ده گیرپه وه که دهلی: "تازادیم به ته وای مه ترسییه کانیه وه گه لیک پی خوشتره له کۆیله تیه کی تیکه ل به ئاسووده یی". ته گهه له جیهاندا میلله تیک له خوداکان و فریشته کان دروست بوایه، من حکومه تی دیموکراسیم هه لده بژارد. حکومه تیک به م کاملی و باشیه به که لکی ئاده میزاد نایه. ^{۵۴}

دوو بیرمهندی گه وهه ی سه دهی ۱۹ واته مارکس و ئینگیلس له بابه ته کانی خویاندا که متاکورتیک باسی دیموکراسیان کردوه. بیروباوه ری مارکس له باره ی دیموکراسیه وه به گویره ی نووسراوه کانی گۆرانی زۆر به سههه دا هاتهوه. مارکس له سههه تادا له ژیر کاریگه ری رۆسو له سههه دیموکراسی راسته وخۆ، ههروهه ها ره تکرده وهی خالی "نوینه رایه تی" پیداهه ری کردوه. پاشان سیستمی کۆمۆنی له ژیر کارتیکه ری کۆمۆنی پاریس و هه لبژاردنی نوینه ران به پیی مافی بانگه یشتن و گۆرین، له سیستمی پارلمانی به بهرتر نر خاندوه. به لام پاش شکانی کۆمۆنی پاریس زۆر جار پیداهه ری له سههه پیوستی دیموکراسی پارلمان ده کا. ^{۵۵}

به پیی روانگه ی مارکس و ئینگیلس له مانیفیستی کۆمونیست له سالی ۱۸۴۷. گه یشتنی پرۆلتاریا به پله ی چینی دهسته لاتدار و وه دهست هینانی دیموکراسی، هه وه لین هه نگاوی شۆرش کریکاریه. ^{۵۶} ته وان پیمان وابوو کاتیک پرۆلتاریا له رینگای شۆرشه وه ده بیته چینی دهسته لاتدار، له کۆمه لگه یه که جیگری کۆمه لگه ی کۆنی بۆرژوازی بووه، گه شه سه ندنی تازادی ههه که سیک شهه تی گه شه سه ندنی تازادی هه مووانه. ^{۵۷}

به گشتی به باوه ری دامه زرینه رانی مارکسیزم، دیموکراسی راسته قینه کاتیکه، دیکتاتۆری پرۆلتاریا واته دهسته لاتتی زۆرینه ی کۆمه لگه به سههه که مینه دا زال بی و تیکشکاندن ده وه له تی بۆرژوازی، سههه تای ته ره وه یه. مارکس و ئینگیلس له مانیفیست و زۆر نووسراوه ی دیکه دا، ویرای گرینگی دان به به کارهینانی زهههه و زۆر بۆ رووخاندنی ده وه له تی بۆرژوازی، ئالوگۆری ئاشتیخوازانه ی ده وه له تی له ولایتکی دیموکراتیکیش به هوی دیموکراسی بۆرژوازیه وه به دوور له راستی نازان.

"مارکس له سالی ۱۸۷۲ پاش کۆنگره ی لاهه" گه یشتنی ئاشتیخوازانه ی کریکاران به ئامانجه کانیان له بریتانیا، ئەمریکا و هۆله ند رهت ناکاته وه. "مارکس له سالی ۱۸۷۸

^{۵۴} سههه چاوه ی سههه ل ۸۳

^{۵۵} سعید رههنا، "دمکراسی شورایی" در مقابل "دمکراسی پارلمانی"، نشر سایت نقد اقتصاد سیاسی، ژانویه ۲۰۱۸

^{۵۶} کارل مارکس و فردریش انگلس، مانیفیست حزب کمونیست، ص ۴۵ ترجمه محمد پورهرمزبان، انتشارات حزب توده

ایران، چاپ دوم ۱۳۸۵

^{۵۷} سههه چاوه ی سههه ل ۴۷

دەبىزى: "ئەگەر بۇ وىنە لە ئىنگلىس، يان ولاتە يە كگرتوۋە كاند، چىنى كرىكار لە بارودۇخىكدا بى، بتوانى دەنگى زۆرىنە لە پارلمان و كۆنگەرەدا بىننېتەۋە، دەتوانى لە رېگاي قانۇنىيەۋە، خۇي لە بەربەستى ياسا و ئەو دەزگايانەي كە پېشگىرى پېشكەوتىيانە، رزگار بكا.

لە پېشەكىي بەرنامەي حىزبى كرىكارانى فەرانسە كە لە سالى ۱۸۸۰ لەژىر كارىگەرىي ماركسدا نووسرابوو، باس لە بەكارهېننى تەۋاى ئامرازەكان و يەك لەوان راپرسى گشتى لە لايەن پرۇلتارىاۋە دەكرى، واتە ئامرازىك كە پېشتر بۇ فرىوكارى بەكار دەهات بكرىتە ئامرازىك بۇ رزگارى. ئىنگىلس چەند سال پاش نووسرانى مانىفىست، سەركەوتن لە راپرسى گشتى و دىموكراسى ۋەكوو يەكىك لە ئەركە پرپايەخەكانى خەباتى پرۇلتارىا پىناسە دەكا.^{۵۸} ھەرۋەھا لە بابەتى "رەخنە لە گەلالەي بەرنامەي سۆسىال-دىموكراتىك لە سالى ۱۸۹۱ زايىنى، لە كۆمارە دىموكراتىكەكانى فەرانسە، ئەمريكا و رېژىمە پاشايەتتەيەكانى ۋەكوو برىتانىا، گۇرانى كۆمەلگەي كۆن بۇ نوئى، كاتىك دەستەلاتى تەۋاۋ بە پىشتىۋانىي زۆرىنەي گەل لە دەستى نۆپنەرانى خەلكدا بى، بە دوور لە راستى نازانى.^{۵۹}

كاۋتېسكى يەكىك لە رېبەرانى ئەنتىرناسىۋنالى دوۋەم، وپراي ھەبوونى دىموكراسى ۋەكوو مەرجىك بۇ خەباتى چىنايەتتى پرۇلتىرى لە چەشنى خەباتى جەماۋەرى ئامازە دەكا: ئەگەر [لە كۆمەلگەدا] دىموكراسىي بېشەرت و مەرج و دىموكراسىي رەسەنىش نەبى، لانى كەمىك لە دىموكراسى بۇ رېكخستن و رۇشنگەرى لەنپو جەماۋەردا پىۋىستە.^{۶۰} كاۋتېسكى، دىموكراسى ۋەكوو سەرۋەرىي زۆرىنە پىناسە دەكا و ھاۋكات ئەمەي قىۋول نىيە كە كەمىنە بىپاريزگار دەمىنېتەۋە.^{۶۱} بە باۋەرى كاۋتېسكى دىموكراسى، دەستەلاتدارىي زۆرىنەيە، بەلام زۆرىنە توۋشى گۇرانىكارى دى و ھىچ رېژىمىك لە دىموكراسىدا ناتوانى حكومەتتىكى ھەتاھەتايى بى. تەنانت ھاۋسەنگىي ھىزى چىنەكان بەتايبەتى لە سەردەمى سەرمایەدارىدا شتىكى نەگۇر نىيە. ھىزى حىزبەكانىش گەلىك خىراتر لە ھىزى چىنەكان توۋشى ئالوگۇر دى و، ئەمە حىزبەكانن لە دىموكراسىدا بۇ گەشىتن بە دەسەلات، مەملانى دەكەن.^{۶۲} چىنىك دەتوانى سەرۋەر بى، بەلام ناتوانى حكومەت بكا، چونكە چىن جەماۋەرىكى بېشكەلە و ئەمە تەنبا رېكخراۋەيە دەتوانى حكومەت بكا. لە دىموكراسىدا ئەمە حىزبەكانن

^{۵۸} سعید رهنما، "دمكراسى شورايى" در مقابل "دمكراسى پارلمانى"، نشر سايت نقد اقتصاد سياسى، ژانويه ۲۰۱۸

^{۵۹} ماركس، انگلس، لنين، در باره‌ی انقلاب اجتماعى، ص ۵۰ - ۴۹ ترجمه محمد پورهرمان، انتشارات حزب توده

ايران، تهران ۱۳۵۸

^{۶۰} كارل كاۋتسكى، ديكتاتورى پرولتارىا، ص ۲۲، ترجمه منوچهر صالحى، نشر اينترنتى پژوهش ۱۳۹۰

^{۶۱} سەرچاۋەي سەرى ل ۲۸

^{۶۲} سەرچاۋەي سەرى ل ۲۸

حکومەت دەکەن. بەلام حیزبیک ناکرێ وەکوو هاوسەنگی چینیک لەبەرچاو بگێرێ. ^{۶۳} لە پێوەندی لەگەڵ دیکتاتۆری پرۆلتاریا کائۆتێسکی پێی وایە مەبەستی مارکس لە دیکتاتۆری نەک شکلی حکومەتی، بەلکوو وەزعیکه که دەکرێ لە هەر شوێنیکدا پرۆلتاریا دەستەلاتی سیاسی بەدەستەوه بگێرێ ^{۶۴} و، کاتیک مەبەست لە دیکتاتۆری، نەک وەزعیکی سەرۆهری بەلکوو چەشنە شکلیکی حکومەتی بی، ئەو کاتە دەکرێ باس لە دیکتاتۆری کەسیک یان ریکخراوەیهک بکری، واتە نەک دیکتاتۆری پرۆلتاریا بەلکوو دیکتاتۆری حیزبی پرۆلتیری. ^{۶۵} بە باوەری کائۆتێسکی، دیکتاتۆری پرۆلتاریا دەتوانی تەنیا دەستەلاتداری پرۆلتاریا لەسەر بناغە ی دیموکراسی بی. ^{۶۶} بۆچوونی کائۆتێسکی لە دیکتاتۆری پرۆلتاریا جیاوازییهکی زۆری لەگەڵ لێنن هەبوو و رەخنە ی توندی لە شیوەی دامەزراندنی کۆماری شۆرای سۆقیەت دەگرت.

لێنن کائۆتێسکی بە چەواشە کاری لە بیروپرای مارکس و ئینگێلس و بەتایبەتی لە پێوەندی لەگەڵ دیکتاتۆری پرۆلتاریا تاوانبار دەکا. بە باوەری لێنن "هەتا کاتیک چینی جۆراوجۆر لە کۆمەلگەدا هەبی، تەنیا دەکرێ باس لە دیموکراسی چینایەتی بکری، نەک رەسەن. ئەوێ لە میژوودا پیشینە ی هەیه ئەوێ دیموکراسی بۆرژوازییه که جیگرهوه ی فیۆدالیزم و، دیموکراسی پرۆلتیرییه که جیگرهوه ی دیموکراسی بۆرژوازییه. ^{۶۷} دیموکراسی بۆرژوازی ویرای ئەوێ بە بەراوەرد لەگەڵ سیستمەکانی سەدەکانی نیۆهراست دەستکەوتیکی گەورە ی میژووییه، بەلام هەمیشە دیموکراسییهکی تەسک، کلک و گوێکراو، ساخته کار و خەلک خەلەتین دەمینیتەوه. بۆ دەولەمەندەکان حوکمی بەهەشتی بەرینی هەیه و بۆ هەزاران حوکمی داو و فریو. ^{۶۸} حکومەتی شۆرای وەکوو چەشنیک لە دیموکراسی پرۆلتیری، وەها بۆتە هۆی گەشەکردن و پەرەسەندنی دیموکراسی زۆرینە ی بەرچاوی خەلک واتە چەوساوه و زەحمەتکیشان، که هەتا ئیستا نمونە ی لە جیهاندا نەدیتراوه. ^{۶۹} لێنن، فۆرمی سیاسی "دەولەت" ئەویش پاش شۆرش سۆسیالیستی وەکوو کاملترین چەشنی دیموکراسی پیناسە دەکا و دەلی: "دیموکراسییش دەولەتە و بەم پێیه کاتیک دەولەت لەنیو دەچی،

^{۶۳} سەرچاوه ی سەری ل ۲۹

^{۶۴} سەرچاوه ی سەری ل ۳۴

^{۶۵} سەرچاوه ی سەری ل ۳۶

^{۶۶} سەرچاوه ی سەری ل ۴۵

^{۶۷} ولادیمیر ایلیچ لنین، انقلاب پرولتری و کائوتسکی مرتد، ص ۲۸، ترجمه محمد پورهرزمان، انتشارات حزب توده

ایران

^{۶۸} سەرچاوه ی سەری ل ۲۹

^{۶۹} سەرچاوه ی سەری ل ۳۵

كۆتايى به ديموكراسىش دى. ۷۰ واتە دەولەت و ديموكراسى شانبهشانى يەك دىن و يىكەووش لەنيو دەچن.

ديكتاتورىي پرۇلتاريا لەگەل پەرەسەندنى بەرچاوى ديموكراسى، ئەويش بۆ يەكەم جار بۆ ھەزاران و خەلكى، نەك بۆ دەولەمەندەكان دەبىتە ھۆى زەوتكردنى يەك زەنجىرە ئازادى لە ستەمكار و چەوسىنەر و سەرمايەدارەكان. "دەبى ئىمە ئەوان سەركوت بكەين ھەتا كۆمەلگەى مرۆفايەتى لە بەندى كۆيلەتى و بەكرىگراوىي ئازاد بكرى. دەبى خۆراگرىي ئەوان بە زەبر و زۆر تىك بشكىندرى، و بىگومان لەو جىيەى سەركوت و بەكارھىتەنى زۆر ھەيە، ئازادى و ديموكراسى لى نىيە. ۷۱ لىنين ئامازە بە وتەيەكى ئىنگىلس دەكا ھەتا كاتىك پرۇلتاريا پىويستى بە دەولەت ھەيە، داواكارىيەكەى نەك بۆ ئازادى بەلكوو بۆ سەركوتى دوژمنەكانىيەتى، و كاتىكىش بكرى باس لە ئازادى بكرى، ئىتر دەولەت بە ماناى راستەقىنەى خۆى نەماو. ۷۲ ديموكراسى بۆ زۆرىنەى خەلك لە لايەك و سەركوتى بە زەبر و زۆرى چەوسىنەرەن و ئەوانەى كە ستەم لە خەلكى دەكەن، يانى بىبەشكردنى ئەوان لە ديموكراسى لە لايەكى دىكەوہ - ئەوہيە گۆرانكارىي ديموكراسى لە سەردەمى تىپەرىن لە سەرمايەدارىيەوہ بۆ كۆمۇنىزم. ۷۳ كاتىكىش لە كۆمەلگەى كۆمۇنىستىدا چىنىك نامىنى واتە پىوہندىي ئەندامەكانى كۆمەلگە لەگەل ئامرازى كۆمەلايەتىي بەرھەمھىنان جىاوازيەكى نامىنى" دەولەت لەنيو دەچى و دەكرى باس لە ئازادى بكرى. تەنيا لەم سەردەمەدايە كە ديموكراسى لە راستىدا بەتەواوى و بەبى ھىچ ئاوارتەيەك مسۆگەر دەكرى و ديموكراسى رىگاي توونابوون دەگرىتە بەر. ۷۴

تايبەتمەندىيەكانى ديموكراسى

لە چەند دەيەى رابردوودا ديموكراسى وەكو ديارەيەكى سياسى - ميژوويى، زۆربەى ولاتانى جىھانى تەنيوہتەوہ و سەرەراى ھەوراز و نەشىو لە رەوتى پەرەئەستاندن و گەشەكردنىدا، بۆتە پىوہرىك بۆ ھەلسەنگاندنى ئاكارى دەولەت و ھىزە سياسىيەكانى

۷۰. و. اى. لىنين، دولت و انقلاب، صص ۲۵ - ۲۴ ترجمه محمد پورھرمزان و على بيات، چاپ سوم، ۱۳۸۷، انتشارات

حزب توده ايران

۷۱ سەرچاوى سەرى ل ۱۰۳

۷۲ سەرچاوى سەرى

۷۳ سەرچاوى سەرى ل ۱۰۳

۷۴ سەرچاوى سەرى ل ۱۰۴ - ۱۰۳

جیهان. لاجوونی حکومتی سهره‌رؤکانی پورتوغال، سپانیا و یونان له نیوه‌راسته‌کانی ده‌یه‌ی ۱۹۷۰ دا و دروستبوونی شه‌پؤلی دیکه‌ی دیموکراسی له سهره‌تا و نیوه‌راسته‌کانی ده‌یه‌ی ۱۹۸۰ دا له ولاتانی ئەمریکای لاتین، هه‌روه‌ها ئاسیا وه‌کو کوریای باکوور، تایله‌ند و فیلیپین، هه‌روه‌ها رووخانی یه‌کیه‌تی سوئیه‌تی و ده‌وله‌تانی به‌ره‌ی رۆژه‌لاتی ئەوروپا، و گۆرانکاری له به‌شیک له ولاتانی بیابانی ئەفریقا له ده‌یه‌ی ۱۹۸۰ و سهره‌تای ۱۹۹۰ سیمای جیهانی تووشی گۆرانیکی به‌رچاو کرد. سالی ۱۹۷۰ زاینی، زۆرینه‌ی ولاتانی جیهان له ژیر حوکمی حکومتی سهره‌رؤکاندا بوون، به‌لام به‌پیی ئاماریک، هه‌تا سالی ۱۹۹۵ له ۱۹۱ ولاتی جیهان، ۱۱۴ یان خاوه‌نی سئ شه‌رت و تایبه‌تمه‌ندی دیموکراسی بوون^{۷۵} واته: هه‌بوونی رکه‌به‌ری و ریفراوندومی به‌ئینساف بۆ وه‌ده‌ست هینانی پله و پایه‌ی ده‌وله‌تی بی به‌کارهینانی زه‌بر و زۆر یان قرتاندن، هه‌روه‌ها بی به‌شکردنی هیچ گرووپییک له کۆمه‌لگا و هه‌بوونی ئازادی مه‌ده‌نی و سیاسی بۆ زه‌مانتکردنی سلامه‌تی رکه‌به‌ری سیاسی. له‌م چه‌شنه‌ی دیموکراسییه‌دا ده‌سته‌لاتدارانی ولات ولامده‌ر و به‌رپرسیارن به‌رامبه‌ر به‌شارۆمه‌ندان و خه‌لک به‌چه‌شنیکی ناراسته‌وخۆ له‌ریگای نوینه‌رانی هه‌لبژارده‌ی خۆیانه‌وه حکومت ده‌کن.

لی‌ره‌دا جیاوازی حکومتی دیموکراتیک له‌ریژمه‌کانی دیکه له‌شیوه‌ی راگۆیزتانی ده‌سته‌لات، به‌رپرسیاریه‌تی و ولامدانه‌وه‌ی ریبه‌رانی ولات به‌پیی قانونی بنه‌ره‌تی و لاته‌که‌یه، که له‌لایه‌ن زۆرینه‌ی خه‌لکه‌وه‌په‌سه‌ندکراوه. یاسای بنه‌ره‌تی لی‌ره‌دا ئامرازیکه که چوارچیوه‌ی ده‌سته‌لاتی حکومت دیاری ده‌کات و پیش به‌سهره‌رپۆی حکومت ده‌گرئ. واته حکومتیک که له‌سه‌ر بنه‌مای قانونی بنه‌ره‌تی پیکه‌هاتی، حکومتیکه که له‌ریگای قانونه‌وه‌هه‌م له‌بواری ده‌سته‌لاتی خۆی و هه‌م له‌شیوه‌ی به‌ریوه‌بردنی قانونه‌کان دا، مه‌یدانی لی‌سنووردار ده‌کرئ. له‌رۆژگاری ئەم‌رۆدا له‌هه‌ر سیستمیکی خه‌لک‌سالاردا- بیجگه له‌بریتانیا، ئیسرائیل و زۆلاندی نوئ- قانونی بنه‌ره‌تی وه‌ک به‌لگه‌یه‌کی دارینژراو هه‌یه. له‌سیستمه‌سیاسییه‌کانی ولاتانی وه‌کو ئالمان و ئامریکا، ده‌سته‌لاتی دادوه‌ری مافی پیداجوونه‌وه‌ی دادگه‌ریانه‌ی^{۷۶} هه‌یه و به‌پیی ئەو ده‌سته‌لاته‌ی که هه‌یه‌تی ده‌توانی ئەو یاسایانه‌ی له‌لایه‌ن ده‌سته‌لاتی یاسادانانه‌وه‌(مقننه) په‌سه‌ندکراوه به‌لام له‌دژایه‌تی له‌گه‌ل قانونی بنه‌ره‌تی ولاته‌که‌دایه، هه‌له‌وه‌شینیته‌وه.

^{۷۵} سیمور مارتین لیپست، دیباچه‌ی ص‌چهاردهم، دایره‌المعارف دیموکراسی، جلد اول، کتابخانه‌ی تخصصی وزارت امور خارجه، تهران ۱۳۸۳

^{۷۶} Judicial review

ھاوکات له حکوومه تیکی دیموکراتدا شارۆمه ندانیش خۆیان پابه ند به ره عایه تی قانون و قاعیده دایینکراوه کانی ولاته که یان ده زانن. به گشتی شارۆمه ندان له دیموکراسییه کاندای خالیکی گرینگ و دیارن. هه ر چه ند ته واوی ریژیمه کان له دهسته لاتداران و خه لک پیک دین، به لام ته نیا له دیموکراسییه کاندا مافی شارۆمه ندان له بهر چاو ده گیری و به رابه ری سیاسی ته واوی شارۆمه ندان وه کو خالیکی گرینگ له ژیا نی کۆمه لگادا مسۆگه ر ده کری.

به رابه ری سیاسی، حقووقی و ئاکاری (ئه خلاقی) ته واوی شارۆمه ندان یه کیک له خاله گرینگه کانی دیموکراسییه. واته له کۆمه لگایه کی دیموکراتیکدا شارۆمه ندی پله ی یه ک و دوو نیه و، هه ر کهس به یه ک کهس ده ژمی ردری، نه ک زۆرتر. به رابه ری سیاسی لی رهدا بریتییه له مافی هه ر شارۆمه ندیک بۆ به ربژیر بوون و ده نگدان. واته کهس مافی زۆرتر له ده نگیکی نیه و ریژه ی دانیشتووانی ناوه نده کانی هه لبژاردنیش به لانیکه م ده بی وه کو یه ک بن هه تا قورساییه هه ر ده نگیک له هه ر کامیاندا که م و زۆر به رامبه ر بمینیتته وه.

به رابه ری حقووقی بریتییه له هه بوونی مافی پشتیوانی لی کران له لایه ن قانونه وه. ههروه ها زه وتنه کرانی مافی هیچ کهس به هۆکاری ره گه زی، قهومی، جنسی و یان جووری ره چه له ک، بیر و باوه ر و ئەندامه تی گرووپیک یان هه بوونی کار و پیشه یه ک.

به رابه ری ئەخلاقیش به و مانایه یه هه ر شارۆمه ندیک (له زۆربه ی بواره کاندای ته نانه ت ناشارۆمه ندانیش) پیویسته مافی لۆمه کردن و ریژیرانی به رابه ریان له لایه ن قانون و سیاسه ته کانی حکوومه ته وه هه بی. ههروه ها ده رفه تی به رابه ریان بۆ کار و پیشه، ده رس خویندن، نیسته جیوون، حقووقی سیاسی و که لکوه رگرتن له سوود و قازانجی کۆمه لایه تی و به شداری له رکابه ریان بۆ مسۆگه ر بکری.

ناکۆکی سه ليقه کان له سه ر شیوه و سنووردارکردنی رکه به ری، سه رچاوه ی زۆرترین جیاوازی له نیو چه شنه جوړاوجۆره کانی دیموکراسییه کاندایه. له وه ده چی چۆنیه تی به ریوه بردنی ریفراندۆم وه کو پیوه ریکی گرینگ بۆ سلآمته یی دیموکراسی پیناسه بکری. واته پیویسته به ریوه بردنی گشتپرسی به شیوه یه کی سالم و دادپهروه رانه بی و، بژاردنی ده نگه کان به چه شنیک یی لایه نانه و دروست بی. ریفراندۆم ته وه ره ی سه ره کیی دیموکراسییه و به چه شنیک یی نۆره یی به ریوه ده چی و، شارۆمه ندان رییان پی ده درئ ته نیا به و به ربژیرانه ده نگ بدن که حیزبه کان ده ستنیشان یان کردوون. ئەم حاله ته له قۆناخه سه ره تاییه کانی ره وتی تیپه رین بۆ دیموکراسی ده بیته هۆی سه رلیشیوایی له نیو کۆمه لگادا.

بۆ چاره سه رکردنی ئەم کیشه یه، له نیوان دوو خولی هه لبژاردندا شارۆمه ندان له ریگای یه کیه تی، کۆمه له و بزووتنه وه مه ده نی و گرووپه خۆجینییه کان، ههروه ها کۆبوونه وه ی مووه که له کان و هتد پیویسته به شداری له سیاسه ته گشتییه کانی ولاتدا بکه ن.

یەکیکی دیکە لە تاییبەتمەندییەکانی دیموکراسی دەستەلاتی زۆرینە ویرای پاراستنی مافی کەمینە. واتە حکوومەتی خەلکسالار بۆی نیە هەر کارێک بە دلی خۆیەتی بیکات و بە پێی قانون ناتوانی مافی کەمینە پیشیل کات. ئەگەر ئەم خالە گرینگە جیبەجی نە کری حکوومەتی دیموکراتیک دەبیتە چەشنیک لە حکوومەتی سەرەرۆ و دیکتاتور. لە حکوومەتیکی دیموکراتیکدا دەستەلاتی زۆرینە کاتیک ری پیدراوه:

- تەواوی شارۆمەندان مافی بەرەبەرین هەبی،
- زۆرینە تەنیا بۆ ماوەیەکی دیاریکراو و سنووردار مافی بە دەستەوگرتنی دەستەلاتی حکوومەتی هەبی،
- هەر وەها بۆ کەمینەش لە خولی دادیی هەلبژاردندا شانس و دەرفەتە ی بوون بە زۆرینە بدری.
- لەوەدەچێ زەوتکردنی بواریگەلیک لە مافی زۆرینە بە پێی قانونی بنەرەتی ولات، شیوازیکی بی بۆ پاراستنی مافی کەمینە لە ولاتە فرە ئەتیکییەکاندا. بۆ وینە لە ریگای:
- جارنامە ی مافی شارۆمەندان^{۷۷} بۆ پابەندبوونی زۆرینە ی حاکم بەو قانونانە ی لە پارلەمانە ناوچەییەکاندا (کۆنفیدرالیزم) پەسەند کراون،
- مسۆگەرکردنی مافی خودموختاری بۆ دەولەتە خۆجییی یان ناوچەییەکان لە بەرامبەر ویستەکانی دەولەتی ناوەندی (فیدرالیزم)،
- پیکهاتنی بەرە ی بەر فراوانی تەوا ی حیزبەکان لە دەولەتدا (مەشروتیەت)،

یان

- وتووێژ بۆ گریبەستی دوولایەنە لە نیوان گرووپە سەرەکییەکانی کۆمەلگا وەکو خاوەنکاران و کریکاران (نئوکۆرپۆراتیزم).
- وادیتە بەرچاو باشترین شیوی پاراستنی مافی کەمینە، چالاکیی بەردەوام و رۆژانە ی یەکیەتیە خاوەن بەرژووند و بزووتنەو کۆمەلایەتیەکان بی. سەر بەخۆی دەزگای دادوهری، پاراستنی مافی مرۆف، مسۆگەرکردنی ئازادی بیرورا، ئایین، چاپەمەنی، راگەییەنە گشتییەکان، پاراستنی مافی ژنان و مندالان، مافی خویندن بە بەلاش، پاریزگاری لە هەری می خۆی، مافی پیکهینانی حیزب، یەکیەتی و ئەنجومەنە سیاسی، کۆمەلایەتی و فەرەنگییەکان، مافی پیکهینانی متینگ و خۆپیشاندان، مافی هەلبژاردنی شویتی ژیان و سەفەرکردن بۆ دەرەو هی ولات و هتد لە تاییبەتمەندییەکانی دیکە ی دیموکراسین.
- لیرەدا پیویستە ئاماژە بەم خالە بکری، دیموکراسی سەرەرای مسۆگەرکردنی بەرەبەری لە ئازادیدا، ناتوانی پیکهینەری دادپەرەری ئابووری بی و جیاوازی چینیەتی لە نیو ببات.

^{۷۷} Bill of rights

بهلام دهتوانی به هوی یاساوه ریخۆشکه ر بی بو پیکهاتن و تیکۆشانی ریکخراوه و بزووتنهوه مهدهنی، سیاسی و پیشه‌ییه‌کان، ههروه‌ها خهباتی چین و توێژه جوراوجۆره‌کانی کۆمه‌لگا بو چه‌سپاندنی ئاشتیخوازان‌ه‌ی ویست و ئاواته‌کانیان له یاسای بنه‌ره‌تی و لات و گۆرانکاری له سیستمی ده‌سته‌لات دا. به‌گشتی هه‌بوونی دیموکراسی له ولاتی‌کدا به مانای چاره‌سه‌رکردنی کیشه‌ی چینایه‌تی و باستر بوونی وه‌زعییه‌تی ژبانی ئابووری خه‌لک نیه و ئەم خاله ناتوانی وه‌کو پێوه‌ر یان تایبه‌تمه‌ندی دیموکراسی پیناسه‌ بکری.

چه‌شنه‌کانی دیموکراسی

چه‌شنی دیموکراسی له هه‌ر ولاتی‌ک پێوه‌ندی هه‌یه به بارودۆخی کۆمه‌لایه‌تی، فره‌ه‌نگی و ئابووری، هه‌روه‌ها پیکهاته‌ی سیاسی و شیوه‌ی به‌ریوه‌بردنی سیاسه‌ته‌کانی ئه‌و ولاته. به‌پێی پێوه‌ر و پێوانه‌ی جیاوازی، چه‌شنه‌کانی دیموکراسی وه‌کو دیموکراسی راسته‌وخۆ، ناراسته‌وخۆ یان نوێنه‌رایه‌تی، دیموکراسی فره‌ئه‌تینکی، لیبرال، کۆمه‌لایه‌تی، سه‌نعه‌تی، پیشه‌سازی و هتد دیاری ده‌کری. لێره‌دا ئیمه تیشک ده‌خه‌ینه سه‌ر سه‌ چه‌شنی دیموکراسی راسته‌وخۆ، دیموکراسی نوێنه‌رایه‌تی و به‌ تایبه‌تی دیموکراسی فره‌ئه‌تینکی. به‌و پێیه که کوردستان له نیوان چوار ده‌وله‌تدا دابه‌ش کراوه و له سه‌ر خاکی کوردستانیش نه‌ته‌وه و گروپی ئایینی جوراوجۆر ده‌ژین، له‌وه ده‌چی له قۆناخیک له ره‌وتی خه‌باتی نه‌ته‌وه‌یی بو گه‌یشتن به کیان و ده‌وله‌تی کورد، دیموکراسی فره‌ئه‌تینکی و ئەزموونی شیوه‌ی به‌ریوه‌بردنی ئەم چه‌شنه دیموکراسییه له کوردستانی سه‌ربه‌خۆدا بو ئیمه گرینگیه‌کی زیاتری هه‌بی.

دیموکراسی راسته‌وخۆ

مه‌به‌ست له دیموکراسی راسته‌وخۆ شیوه‌ی به‌ریوه‌بردنی ئه‌و سیستمه سیاسیانه‌یه که شارۆمه‌ندان به چه‌شنیکی راسته‌وخۆ و بی هه‌لبژاردنی نوێنه‌ریک به‌شداری له ره‌وتی دیاریکردنی یاساکانی ولاتدا ده‌کهن. نموونه‌ی میژوویی ئەم چه‌شنه دیموکراسییه له یوونانی کۆن له نیوان ساله‌کانی ۵۰۷ ی پێش زاین هه‌تا ۳۲۲ پێش زاین دیتراوه. له ئاتین خه‌لک، راسته‌وخۆ له ریگای به‌شداری له ئەنجومه‌نی ئه‌و ولاته‌دا، رۆلیان له دیاری و په‌سه‌ندکردنی یاساکان، سیاسه‌ته‌ نیوخۆیی و بیانییه‌کان، دادوه‌ری، شه‌ر و ئاشتی له‌گه‌ڵ ولاتانی دیکه و هتد ده‌کرد. ئەفلاتوون وه‌کوو ره‌خنه‌گری سه‌رسه‌ختی ئەم چه‌شنه دیموکراسییه پێی وابوو به جیگای پسپۆرانی سیاسی، که‌سانیک سه‌باره‌ت به ژبانی سیاسی و هتدی ولات بریار ده‌دهن که هیچ تیگه‌یشتنیکیان له‌م بوارانه‌دا نیه و به جیگای پشتبه‌ستن

به عقل، له ژیر کاریگه ریبی ههستدا، جهماعه تی فریودهر و هه لئه له تینه ر که لکیان لی وهرده گرن. به شیکش له تویره ران پیمان وابوو هه چه شنه دیمو کراسیه ته نیا له ولاتیکی چکوله و کهم هه شیمه تدا ده توانی به ریوه بجی. له سه دهی هه زده دا ژان ژاک رۆسو لایه نگری پیکهینانی دهسته لاتداره تی خه لک له چه شنی هه وهی ئاتین و دهنگدانی ته واوی شارومه نده نیرینه کان له دیاریکردنی یاساکان له پارله مان، به لام بی به شداری ته وان له بواری به ریوه بردنی کاره کاندای بوو. هه وه له سه ر هه م باوه ره ش بوو، که هه م چه شنه سیسته مه ته نیا له ده ولت _ شاریکی زور چکوله دا وه دی دی.

دیمو کراسی نوینه رایه تی یان ناراسته وخو

دیمو کراسی نوینه رایه تی یان ناراسته وخو باوترین چه شنی دیمو کراسی له جیهانی هه مرودایه. خه لک له ریگای هه لبراردنی نوینه ر، ناراسته وخو به شداری له شیوهی به ریوه بردنی ولاتا ده که ن. له زوربه ی هه م کومه لگه یانه دا حیزبه کانن که نوینه رانی خو یان بو به شداری له پارله مان و به دهسته وه گرتنی دهسته لاتی سیاسی به ربژیر ده که ن و خه لک له نیو ته واندا، نوینه رانی خو یان هه لده ربژیرن. له م چه شنه ولاتانه دا خه لک له ریگای ریخخراوه مه ده نییه کان، یه کیه تییه پیشه بییه کان و ریخخراوه سیاسییه کان به شداری له ژیانی سیاسی خو یاندا ده که ن. به پیی هه م دیمو کراسیه، هه لبریر دراوه کانی خه لک پیویسته پاریزه ری به رزه ونندی، ئاوات و ویستی شارومه نده ئازاده کان بن. به وه پییه که به ربژیری ره وتی هه لبراردن پیویستی به پاره، کاتی ئازاد و شیوا بو پی راگه یشتن به کارو باره کانی هه یه، به کرده وه ته نیا که سیک هه و ده رفه ته ی بو ده ره خسی که هه ندای حیزبکی خاوه ن پاره و ریخخراوه یه کی به هیز بی که هه ندای و کارگیری مزبه ر و کارا، ئورگانی به هیزی راگه یاندن و هتدی هه بی. به م پییه، شارومه ندان نوینه رانی خو یان له نیو هه و به ربژیرانه ی هه لده ربژیرن که پیشتر له لایه ن حیزبه کانه وه دیاری کران. یه کیک له خاله پیویسته کانی به ربژیر له م چه شنه دیمو کراسیه دا هه بوونی سیمایه کی شیوا و توانایه که به باشی بو هه م چه شنه کاروباره پهروه رده و ئاماده کرابی. له ولاتیکی سه رمایه داریدا به هوی بوونی چین و تویری جوراوجور و ناهاوسه نگی کومه لایه تی و ئابووری هه ر که سیک توانای گه یشتنی به م پله یه ی نییه و هه م ده رفه ته به کرده وه له ده ست گروویکی باش پهروه رده کراو و رۆشنیردا قه تیس ده مینیه وه. بی گومان هه گه ر تاکیکی سه ربه خوی ناحیزی به ربژیری پارلمان و سه رۆککوماری بی، به هوی نه بوونی ده رفه تی مالی و ئینسانی بو بانگه شه کردن و هتد هه گه ری سه رکه وتنی هه گه ر نه لپین نزیک به سیفر، له نزمترین ئاست دایه.

له رۆژگاری ئەمڕۆدا، که‌متر ولایتیک ده‌بیندری که پیکهاته‌یه‌کی یه‌ک ئە‌تنیکی هه‌بی. له کیشوه‌ری ئوروپا به‌پیی پینوه‌ری ئە‌تنیکی نزی‌ک به ۹۰ گه‌ل دانیش‌تووی ۳۶ ولاتن، واته ژماره‌ی گه‌له ئوروپایه‌کان نزی‌ک به دوو جار زۆ‌تر له ژماره‌ی ولاته‌کانه. به‌م پیه زۆ‌ربه‌ی ئە‌م ولاتانه به‌چه‌شنیک تووشی کیشه‌جۆ‌راوجۆ‌ره ئە‌تنیکی‌یه‌کان.^{۷۹} ئە‌م حاله‌ته له رۆژه‌لاتی نزی‌ک و دوور گه‌لیک ئالۆ‌تریشه. له نیوه‌راسته‌کانی سه‌ده‌ی نۆ‌زده زۆ‌ربه‌ی زانیانی زانستی کۆمه‌لایه‌تی له سه‌ر ئە‌م باوه‌ره‌ بوون دابه‌شبوونی کۆمه‌لگه به‌گرووپه جۆ‌راوجۆ‌ره ئە‌تنیکیه‌کان به‌ربه‌ستیی گه‌وره بو گه‌یشتن و جیه‌جیکردنی دیموکراسیه‌کی سه‌قامگرتوویه. جان ستوارت میل بیرمه‌ندی سیاسی له‌سالی ۱۸۶۱ز. پیی وابوو له ولایتیکی فره‌نه‌ته‌وه‌دا ئە‌گه‌ری پیکه‌ینانی ریکخراوه‌ ئازاده‌کان تا راده‌یه‌ک که‌مه، به‌تایبه‌تی کاتیک ئە‌م گرووپه ئە‌تنیکیانه پیکه‌وه جیاوازیی زمانیشیان هه‌بی. [....] پرووداو، کرده‌وه و سیاسه‌تی وه‌کیه‌ک (هاوشیوه) به‌چه‌شنی جۆ‌راوجۆ‌ر کاریگه‌رییان له‌سه‌ر ئە‌وان هه‌یه و، هه‌ر نه‌ته‌وه‌یه‌ک زۆ‌تر ترسی له‌زیان پیکه‌یشتن به‌هۆی نه‌ته‌وه‌یه‌کی دیکه‌وه هه‌یه هه‌تا حوکمرانی گشتی، واته ده‌وله‌ت.^{۸۰} به‌پیی بیروکه‌ی ستوارت میل بریاردانی دیموکراتیک ته‌نیا له‌حاله‌تیکدا ده‌توانی کارامه‌بی، که ئە‌و جیاوازیانه‌ی قه‌راره له‌ناو بچن، زۆ‌ر نه‌بن. به‌م پیه ئە‌گه‌ر بو دیموکراسی، کۆمه‌لگه‌یه‌کی ته‌واو هاوچه‌شنیش زۆ‌ر پینوست نه‌بی، به‌لام لانی که‌میک له‌یه‌کیه‌تی و ته‌بایی کۆمه‌لایه‌تی و سیاسی پینوسته.

هه‌تا ئیستا چوار شیواز بو چاره‌سه‌رکردن و له‌نیو‌بردنی جیاوازیی قه‌ومی دیتراوه: کوشتاری قه‌ومی و ده‌رکردن واته‌سپینه‌وه‌ی قه‌وم یان نه‌ته‌وه‌یه‌ک، پارچه‌پارچه‌کردنی ولات وه‌کوو ئاکامی شه‌ر و گشتپرسی یان هه‌ولدان بو ئە‌نتگراسیۆن. ئە‌م حاله‌تانه ده‌توانن به‌جۆ‌ریک له جۆ‌ره‌کان بینه‌هۆی کۆمه‌لکوژی، تواندنه‌وه‌ی که‌مینه‌کان، یان هه‌لوه‌شانه‌وه‌ی ولایتیکی چهند ئە‌تنیکی. دیموکراسی فره‌ئه‌تنیکی هه‌ول و شیوازیکه بو پیکه‌ینانی بارودۆخیکی شیواو بو پیکه‌وه‌زیانی گرووپه جۆ‌راوجۆ‌ره ئە‌تنیکی، فره‌ه‌نگی و ئایینه‌کان، بی هه‌لوه‌شانه‌وه‌ی ستروکتوری جوغرافیای سیاسی و تیکچوونی یه‌کپارچه‌یی ئە‌رزیی ئە‌و ولاتانه.

^{۷۸} multi-ethnic democracy

^{۷۹} پروفیسور دکتەر هانس پترنویه‌ولد، حق‌تعیین سرنوشت خ‌لق‌ها یا صیانت از اقلیت‌ها، د‌م‌ک‌راسی و انت‌گ‌راسیۆن؟ ص ۱۳۸، پروفیسور دکتەر کریستیان پان، سازمانیابی سیاسی اقلیت‌های ملی به‌مثابه پیش‌شرط مشارکت د‌م‌ک‌راتیک، ص ۱۹۴ ترجمه ناصر ایرانپور، با‌زاندیشی در برخی مفاهیم کلیدی فلسفه‌ی سیاسی، جلد اول، نشر روشنفگری، آلمان ۱۳۹۵

^{۸۰} جان استوارت میل، حکومت انتخابی، ص ۳۱۴، ترجمه علی رامین، کتابخانه الکترونیکی امین، ۱۳۹۶

لەم چەشنە سیستمە سیاسییەدا چەند گرووی ئێتیکى، ھەروەھا ئایینی یان فەرھەنگى بەشدارى لە دەستەلآت و بریارە سیاسییەکانى ولاتدا دەکەن. تايبەتمەندییەکانى ئەم چەشنە دیموکراسییە بریتین لە:

* بەشدارى نوێنەرانى سەرەكى ئەتیکەکان لە رەوتى بریاردان،

* ھەبوونی رادەھەكى زۆر لە مافى خودمختارىی ئیخووی،

* دابەشکردنى دەستەلآت بە پى گرىنگى گرووپەکان،

* ھەروەھا مافى فیتۆکردن لە لایەن كەمینەكانەو.

لەم دیموکراسییەدا، لەو دەجى شیوەى بریاردان بە تايبەتى لە بواری بەرپۆبەردندا شكلى جۆراوجۆرى رىخراویى ھەبى. باوترین چەشن، پىكھینانى دەولەتیکى بەرفراوانى ھاوپەیمان لە دیموکراسیى پارلمانى وەكو بیلژیک، مالیزى و دەستەلآتى بەرپۆبەردنى ھوت كەسى لە سويس داھە. لە سويس ئەم ۷ كەسە نوێنەرى تەواوى گرووپە ئایینی و زمانییەکان، ھەروەھا چوار حیزبى سەرەكى ئەو ولاتەن. سەرۆك كۆمار بە نۆرە لیان ھەل دەبژێردى و سەرۆكایەتیی بەرپۆبەرییە كە لە نىو ھوت ئەندامى شوورای فیدرالیدا دەسووریتەو و دەبیتە ھوى كەمکردنەوھى گرىنگایەتیی دەستەلآتى بەرپۆبەریی و ریبەریی كارىماتىك. لەو دەجى زۆر جار سويسیەكان تەنانەت زانیارییەكى وردیان سەبارەت بە سەرۆك كۆمارى ولاتەكەیان نەبى. سیستمى سیاسى سويس لە چەشنى كۆنفیدرال و ناكۆجیە و شارۆمەندى لە سەرەتادا لە كۆمۆن، پاشان كانتۆن و لە كۆتاییدا لە ھوكومەتى ناوھەندى یان فیدرال لە بىرن سەرچاوە دەگرى. واتە كاتىك لە سويسیەك پرسیار بكرى خەلكى كۆیە، لە سەرەتادا بۆ ویتە دەلى خەلكى كۆمۆنى فراوئن كاپلین، پاشان خەلكى كانتۆنى بىرن و لە كۆتاییدا خەلكى سويسە. سويس ولاتىكى پلورالیستیە و چوار زمانى ئالمانى، فەرانسەیی، ئىتالیایى و رۆمانیایى زمانە فەرمییەكانى ئەم ولاتەن و بە پى ماددەى ۷۰ى قانونى فیدرال - ئالمانى، فەرانسەیی و ئىتالیایى ھاوكات زمانى فەرمى و ئىدارى دەولەتى فیدرال و تەواوى یاسا و رىساكان بەم زمانانە چاپ و بلاو دەبنەو.

پىكھینانى ھاوپەیمانى لە سیستمى سەرۆك كۆماریدا ھەرچەند تا رادەھەك لە سیستمى پارلەمانى چەتووترە، بەلام ئەگەرى داىنکردنى ھەبە. بۆ ویتە لە لوبنان پلە و پایەكانى دەستەلآت لە نىوان گرووپە نەتەوہیى و ئایینیەكان دابەش كراو. سەرۆك كۆمار بۆ مسیحیە مارۆنیەكان، سەرۆك وەزىرى بۆ موسلمانە سوننەكان و سەرۆكى پارلەمان بۆ موسلمانە شیعیەكان لەبەرچا و گىراو.

لە دیموکراسیى فرەئەتیکیدا، پەسەندکردنى بریارە گشتییەكان لە لایەن نوێنەرانى گرووپە جۆراوجۆرە ئێتیکى و ئایینیەكانەو بە ئاكام دەگا، بەلام بریاردان لە كاروبارى ئیخووی

هەر ناوچهیه کی ئەتینکی له دهسته لاتی نه تهوه کانی ئەو ناوچانه دایه. ئەگەر چر بوونه وهی گرووپه ئەتینکیه کان باری جوگرافیایی هه بی، له وانهیه خودموختاریی ئەوان له شیوهی فیدرالیدا جیبه جی بی، که له ودا سنووره کانی فیدرال له گه ل سنووره ئەتینکیه کان پی به پینی یه کترن و له ئاکامدا یه که ی ئەرز (به شه خاک) ی دیاریکراو بو هەر پیکهاته یه کی ئیتینکی، به تهواوی وه ک یه ک یا زورهاوشیوهی یه کتر ده بن. وه کو سویس که زوربه ی کانتۆنه کانی یه ک زمانین، یان ئەیاله تی کوپیک له که نادا که زوربه ی دانیشتووانی فهراڤیه ی زمان. له کاتی تیکه لبوونی ئەتیکه کان له باری جوگرافیاییه وه خودموختاری شکلی نائەرز ی به خۆیه وه ده گری. بو وینه به پی یاسای بنه رته یی سالی ۱۹۶۰ ی قیبرس، دوو پارله مانی هاوبه شی جیا بو یوونانیه کان و تورکه کانی ئەم ولاته پیکهاتوون که دهسته لاتی یاسادانانی تایبه تیایان له بواری ئایینی، فه ره هنگی و پهروه رده کردن هه یه. دهنگه رانی یوونانی و تورک جیا له یه ک، دهنگ به پارله مانی خۆیان ده ده ن.

له دیموکراسیی فره ئەتینکی هاوڕیژه یی پیوه ریکی سه ره تای بی بو نوینه رایه تی سیاسی، وه ده سه ته یانی پله و پایه ی فه رمی و دیاریکردنی سه رچاوه میلییه کانه و دابه شکردنی پله کانی پارله مان و ده ولت ده توانی به پی ریژه ی دانیشتووان و گرینگی تاقمه ئەتینکیه کان بی. که لک وه رگرتن له سیستمی هه لبژاردنی نوینه رایه تی ریژه یی، گشتیترین و شیواترین شیوه ی دیاریکردنی نوینه رایه تی ئەم گرووپانه له پارله ماندا یه، ئەم حاله ته بو وینه له سویس و بلژیکدا ده بیندری.

شیوه کانی نیوه هاوڕیژه یی ده توانی مافی نوینه رایه تی که مینه کان مسوگه ر کات (بو وینه له لوبنان). له و ولاتانه ی که گرووپه ئەتینکیه کان له ناوچه یه کی تایبه تی جوگرافیایی دا جیگیرن (وه کوو کانادا) سیستمی یه که کانی هه لبژاردنی نوینه ره له وه ده چی هاوڕیژه یه کی شیوا پیک بینتی. له به رچاوگرتنی ژماریه کی دیاریکراو له کورسیه کانی پارله مان بو گرووپه ئەتینکیه کان به پی ریککه وتینکی نافه رمی (بو وینه له مالتزی) شیوه یه کی دیکه بو دابینکردنی مافی که مینه کانه.

تایبه تمه ندیه کی دیکه ی ئەم چه شنه دیموکراسیه، مافی قیتو کردن له لایه ن که مینه کانه وه یه و ئەم حاله ته له پیوه ندی له گه ل بابه ته گرینگ و بنه ره تییه کان وه کو بریاردان سه باره ت به سیستمی هه لبژاردن، په سه ندکردنی قانونی باجدان، سیستمی شاره داریه کان و هتد ده بیندری و زورتر به پی ریککه وتنی نافه رمی گرووپه ئەتینکیه کانه نه ک ریسا فه رمی و قانونیه کان یاخود یاسای بنه رته ی ولات.

ویرای له بهر چاوگرتنی ئەم تایبه تمه ندیانه ی دیموکراسیی فره ئەتینکی، له وه ده چی مه ترسی سه رکوتکردنی تهواوی گه ل و که مینه کانی دیکه له لایه ن گه لیککی دیکه وه هه رچه ند به

ئەندازەى دەولەتتىكى يەك نەتەۋەيىش نەبى كە لەسەر بنەماى قەومىيەتەۋە پىك ھاتىبى، بەلام ۋەكوو ئەگەر پىك بە تەۋايىش رەت ناكرىتەۋە و تەنانت ئەم مەترسىيە ھەيە كە چەند گروپى ئەتتىكى پاش بە دەستەۋە گرتنى دەستەلات دەست بىكەن بە چەوسان دەۋەى گروپە ئەتتىكىيە كانى دىكە. سەرەراى ئەۋەش تايىبەتمەندىي ئەم چەشەنە دەۋلەتەنە قىبۇل كىردن و بە فەرمى ناسىنى جىاۋازىي ئەتتىكىي گروپە قەومى و نەتەۋەيە كەن و بەشدارىي ئەۋان لە چارەنۋوسى سىياسى خۇيان و گشت كۆمەلگادايە.

لەۋەدچى لە ۋلاتە فرە ئەتتىكىيە كاندانا تەبايى و جىاۋازىي فەرھەنگى، ئايىنى، قەومى، زىمانى، ئايدىۋولۇژى يان كۆمەلەيەتى و ئابوورى، ھەرۋەھا كىشە لە رەۋتى ھەلبىزاردن و دەنگدان بەستىنىك بۇ پىكھاتنى زۆرىنەيە كى سەر كەۋتوۋ و كەمىنەيە كى ھەمىشە دۇراۋ، ھەرۋەھا رىخۇشكەرى سەرەرۋىي زۆرىنە، لىكداپران و تەنانت شەرى نىخۇيى بى. لەم ھالەتەدا چارەسەر كىردنى كىشە كەن لە رىگى سەزەن و تەۋوۋىژ ھەتە گەشەتن بە رىككەۋتن و خۇپارىزى لە بىر ياردان بەپىي دەنگى زۆرىنەيە، دەتوانى شىۋازىكى شىاۋ بۇ پىشگىرى لە سەرھەلدىنى رۇوداۋە ناخۋازىيارە كەن بى. تەنانت لە پارلەمان و شوۋراى فىدرالى ئالمانىش [نۆيتەرايەتى ئەيالەتە كەن لە ئاستى فىدرالدا] ۋەكو ۋلاتىكى يەك نەتەۋەيى، زۆر جار كىشەى نىۋان دۇۋ حىزبى ئۇپۇزىسىۋنى زۆرىنە لە رىگى سەزەن و پىكھاتەۋە چارەسەر دە كرى.

سەرەراى ئەۋە كە دىمۇكراسىي فرە ئەتتىكى، شىۋازىكى مەدەنى بۇ چارەسەر كىردنى بەشپىك لە كىشە نەتەۋەيە كەنە، بەلام ئەستەمە بۇ ۋىنە كىشەى كورد ھەتە دەستەبەرنەبوۋنى مافى چارەى خۇنۋوسىن و پىكھىنانى كىان و دەۋلەتى نەتەۋەيى لە چۋارچىۋەى ئەم چەشەنە دىمۇكراسىيەدا بە يەكجارىي چارەسەر بىرى. بەلام داينى كىردنى دىمۇكراسىيە كى راستەقىنە دەتوانى بارودۇخى پىۋىست و ياساى بۇ كار و چالاكىي ھىزە سىياسى و كۆمەلەيەتتىيە كەن بە بىرۋەراى جۇراۋجۇرەۋە، گشتپرسىيە كى دىمۇكراتىك و دەنگدانى ئازادانەى خەلك بۇ مانەۋە يان نەمانەۋەى ئەۋان لە چۋارچىۋەى ۋلاتىكدا. پىك بىنى. ۋاتە بىر يارى كۆتايى بدىرتە دەست خەلك ھەتە ئەۋان بە پىي ئاگايى و بەرژۋەندى نەتەۋەيى خۇيان دەنگ بە دادىي ژيانى سىياسى خۇيان و ۋلاتە كەيان بەدەن. بۇ ۋىنە لە گشتپرسى بۇ سەر بەخۇيى سكاتلەند لە ۱۸ سىتامبرى ۲۰۱۴ كە بە پىي رىككەۋتنى دەۋلەتى سكاتلەند و برىتانىا بەرىۋەچۋو، لە سەتە ۵۵ خەلكى سكاتلەند بە پىچەۋانەى ئەۋ شتەى چاۋەرەۋانى دەكرا، دەنگىان بە جىانەبوۋنەۋە لە برىتانىا دا، و حىزبى نەتەۋەيى سكاتلەندىش ۋىراى قىبۇلى ئاكامى رىفراندۇمە كە درىژە بە چالاكىي خۇي بۇ گەشەتن بە سەر بەخۇيى ۋلاتە كەى دەدا. لە ۲۸ مارسى ۲۰۱۷ پارلەمانى سكاتلەند دەنگى ئەرىتى بە

جیابوونوه له بریتانیا داوه تهوه. لیره دایه که ناسیونالیزم و دیموکراسی پیوه نندیه کی به هیزیان بو چاره سه ریی کیشه کان ههیه و به پی و تهی گیا نو دیا وه زیری پیشووی په روه رده له گورجستان" بیرو هزری ناسیونالیزم بی دیموکراسی وه دی نایه - له راستیدا به خه یالیشدا نایه، و دیموکراسی هیچ کاتیک ناتوانی بی ناسیونالیزم بوونی هه بی. ئەم دووانه به چه شنیکه گه لیک ئالۆز لیک ئالون و ناتوان بی یه کتری بژین، به لام سه ره رای ئه وهش پیکه وه ژیانان تا رادهیه کی زور له گرژیه کی هه میشه یی دایه.^{۸۱}

زور جار تیکه لاوبوونی نه ته وه کان له بواری جوگرافیایی وه کو هویه ک بو پیکه وه ژیانان به ناچاری نه ته وه و گه له جوړاوجوره کان له گه ل یه ک و پاریز کردن له هه ول و چالاکی بو پیکه پینانی ده وله تیکه نه ته وه یی له قه له م ده درئ. له نیو تا قمی ک له حیزب و که سایه تیه کانی کوردیش هه ولدان بو چاره سه رکردنی کیشه ی کورد ته نانه ت له چوارچیوهی فیدرالیزی جوگرافیایی و دیاریکردنی سنووری نیشتمانی کورد وه کوو ریخوشکهری شهر ی نیونه ته وه یی گه له دراوسییه کان پیناسه ده کری و باس له ته واوبوونی کاتی ده ولت سازی و ناسیونالیزمی کورد له سه ده ی ۲۱ و چاره سه ریی کیشه ی کورد و گه لانی دیکه له چوارچیوهی مافی شارومه نیدیدا ده کری.

جان ستوارت میل له کتیبی "حکومه تی هه لبژارده" پی و ابوو گه له کانی مه جارستان وه کو مه جار، سلوواک، کروات، سیرب، رومانیایی و (له ناوچه گه لیک) ژیرمه نه کان له باری جوگرافیاییه وه وه ها لیک گری دراون که هیچ ئه گه ریک بو جیا کردنه وه ی ناوچه یی ئه وان، هه روه ها هیچ ریگایه ک بیجگه له پیکه وه ژیانان ئاشتیخوازانه و پهیره وی کردنیان له ماف و یاساکانی به رامبه ر نییه^{۸۲} به لام ئه مرۆکه، هه رکام له م نه ته وان سه ره رای ئه وه ی که به شیکه که میان وه کوو که مینه له چوارچیوهی چه ند ولاتیشدا ده ژین، دوله ت و کیانی نه ته وه یی خو یان پیک هیناوه. مه جارستان به پی په یمانی ئاشتی تریانۆن له سالی ۱۹۲۰ له سه تا ۷۱ ی زه وی و سه تا ۵۸ ی دانیشتووانی خو ی له ده ست دا. مه جارستان ئه مرۆ له باکووره وه له گه ل سلوواکی، له رۆژه لات و باشووری رۆژه لات ه وه له گه ل رومانی، له باشوره وه له گه ل سیربستان و کرواسی، له باشوری رۆژئاوا له گه ل سلووانی و له رۆژئاوا وه له گه ل ئوتریش، هه روه ها له باکووری رۆژه لات ه وه له گه ل ئوکرائین هاوسنووره.

^{۸۱} Nodia, "Nationalism and Democracy", *op. cit.*, p. 4.

وه رگیاو له : جامعه مدنی، گفتارها، زمینه ها و تجربه ها، کاظم علمداری، ص ۱۱۴، توانا، آموزشده آنلاین برای جامعه مدنی، ۲۰۱۵

^{۸۲} جان استوارت میل، حکومت انتخابی ص ۳۱۸، ترجمه علی رامین، کتابخانه الکترونیکی امین ۱۳۹۶

جوغرافیایی سیاسی ولاتہ کان له دوو سہدہی رابردوودا به پیچہوانہی ویست و خواستی نہتہوہ بالادہست و حکوومہتہ سہرہرہوکان زورتر به پیی ئالوگورہ سیاسی جیہانی و ناوچہیہکان به تہواوی گوردراوہ. " له سالی شوژی فہرائسہ (۱۷۸۹) له ہموو جیہاندا ۲۳ دہولت ہہبوو. له پیش شہری یہ کہمی جیہانی (۱۹۱۴) ژمارہی دہولتانی قارہی ئہفریقا نہدہ گیشتہ ژمارہی پہنجہکانی دہستیک، ہہمووی ئہم قارہیہ موستہعمہرہی ولاتانی بہریتانیا، پورتہقال، بلژیک، فہرائسہ و و ہولہند و ... بوون؛ ئیستا ژمارہی ولاتانی ئہم قارہیہ پتر له ۵۰ ولاتہ. له کاتی دروستبوونی ریکخراوی نہتہوہ یہ کگرتوہکان له سالی ۱۹۴۵ ژمارہی ئہو ولاتانہی بوون بہ ئہندام لهو ریکخراوہ نہدہ گیشتہ ۶۰ ولات له دہیہی ۵۰، ۶۰ و ۷۰ زاینی پتر له سہد ولاتی تازہ ہاتنہ سہر نہخشہی جوغرافیایا، ئیستا ۱۹۷ ولات له ریکخراوی نہتہوہ یہ کگرتوہکان خواہنی کورسین. داگیرکہرانی ئہو ولاتانہ ناچار بوون له ئاست ئیرادہی نہتہوہ سہر بہ خوخوازہکان ہہنگاو بہ ہہنگاو پاشہکشہ بکہن. داگیرکہرانی کوردستان نہ له بریتانیا، نہ له فہرائسہ، نہ له ئامریکا و نہ یہ کیہتی سوڤیہت بہ ہیزتر نین کہ ناچار کران ہیندوستان، ئہلجہزایر، قیتنام و ئہفغانستان بہجی بیلن.^{۸۳} پچراندنی ئہو پتہ(بہندہ) سیاسیانہی کہ خاکی نہتہوہیہک بہ پیچہوانہی ویستی خوئی بہ نہتہوہیہکی دیکہ دہلکیننی مافیکی رہوا و ئینسانہیہ. ئہم پیداویستہیہ بہ شیوہیہکی جوان له بہیانامہی سہر بہ خوئی ئہمریکا له سالی ۱۷۷۶ز گہلالہ کراوہ کاتیک له رہوتی رووداوہکانی مروڤایہتی، نہتہوہیہک بوو دہستہینانی شوینی جیا و بہرہرہی خوئی له نیوان ہیزہکانی گوئی زہوی، کہ بہ پیی یاساکانی سروشت و سرشتی خودا ریکگہی پیدراوہ ناچار بہ پچراندنی ئہو پتہ سیاسیانہی دہبی کہ ئہوانی بہ نہتہوہیہکی دیکہ لکاندوہ، پیویستہ ئہوان بہ پیی ریزلینانی شیواو له بیرو رای مروڤہکان ئاماژہ بہو ہویانہی بکہن کہ ناچاریان بہ جیاہوونہوہ دہکا. بہم پییہ مافی بہ دہولتہبوون مافیکی رہوا و ئینسانہیہ، بہلام پیویستہ ہوی جیاہوونہوہ کہ، شی بکریتہوہ و بریاری کوتایی بہ پیی دیموکراسی نہک بہ ریکخراوہیہکی تاییہتی بہلکوو بہ خہلک بسپیردری.

کوٹایی

^{۸۳} سمایل بازیار، رۆژی گہشینی بہ داہاتووی خہباتی شوناسخوایی کورد، کوردستان و کورد ئورگانی حیزبی دیموکراتی کوردستان، ژمارہی ۷۴۰، ۳۰ سہرماوہزی ۱۳۹۷

پروفیسور ساموئل ہانتینگٹون راویژکاری سیاسہ تی بیانی و ماموستای دولہ تی زانستگای ہاروارد لہ بابہ تیک بہ ناوی "ہہ وراز و نشیوی شہ پؤلہ کانی دیموکراسی" ^{۸۴} لہ سالی ۱۹۹۱ باس لہ سی شہ پؤلی دیموکراسی سازی لہ جیہان دہ کا. دہستپیک یہ کہم بہر زہ شہ پؤلی دیموکراسی لہ سالہ کانی ۱۸۲۰ ی ز بہ پی پیرہ گرتنی پانتایی مافی دہنگدان بؤ بہ شیکی بہرچاؤ لہ خہ لکی ولاتہ یہ کگرتوہ کانی ئەمریکا بوو. ئەم شہ پؤلہ نزیک بہ سہدہ یہ کی خایاند و ہہ تا سالی ۱۹۲۶ ز ہوی سہرہ لڈانی ۲۹ حکوومہ تی خہ لکسالار بووہ. بہدہستہ لات گہشتنی موسولینی لہ سالی ۱۹۲۲ لہ ئیتالیا سہرہ تای دہستپیک شہ پؤلیکی پیچہ وانہ ^{۸۵} و دابہ زینی ژماری حکوومہ تہ خہ لکسالارہ کان بہ ۱۲ ولات لہ سالی ۱۹۴۲ بووہ.

سہرکہ وتنی ولاتانی ہاوپہ یمان [متفقین] لہ شہری دووہ می جیہانی دہستپیکہری شہ پؤلی دووہ می دیموکراسی بووہ، شہ پؤلیک کہ دہچوو ژماری حکوومہ تہ خہ لکسالارہ کان لہ سالی ۱۹۶۲ بہ ۳۶ ولات بگہ یہ نی. رہوتیکی پیچہ وانہ کہ لہ سالی ۱۹۶۰ دہستی پیکرد و ہہ تا ۱۹۷۵ دہوامی بوو، ہوی دابہ زینی حکوومہ تہ دیموکراتہ کان بہ ۳۰ ولات بوو. شہ پؤلی سیہم لہ سالہ کانی ۱۹۸۰-۱۹۷۰ ہاوکاتہ لہ گہل دامہ زرانی حکوومہ تہ دیموکراتیکہ کان لہ یونان، سپانیا و پورتوغال، ولاتہ کانی ئەمریکای لاتین، ہہرہ ہا کورہی باشور، تایلہ ند و فلپین لہ ئاسیا و پاشان رووخانی یہ کیہ تی سوڤیہ تی و بہرہی ہاوپہ یمانی لہ رؤژہ لاتی ئوورویا و سہرہ لڈانی چہ ندین ولاتی سہرہ خوی تازہ لہ سہر نہ خشی جیہاندا. ہہرچہ ند پیش سالی ۱۹۹۰ بہ لانی کہم دوو خہ لکسالاری شہ پؤلی سیہم می واتہ سوودان و نیجیرہ رۆتی پیچہ وانہ ی خویان بہرہ و دیکتاتوری تہ واو کردبووہ، بہ لام بہ لانی کہم لہ نیوان سالہ کانی ۱۹۷۴ ہہ تا ۱۹۹۰ ۳۰ ولات رہوتی چوونہ نیو دیموکراسیان تیپہ راند و بہ پی تاماریک، ہہ تا سالی ۱۹۹۵ لہ ۱۹۱ ولاتی جیہان، ۱۱۴ یان خاوهنی تاییہ تمہ ندیہ کانی دیموکراسی بوون.

گورانکاریہ کانی جیہانی سہردہم ویرای گہلیک بہرہست و کؤسپ لہ بہرامبہر بہ دیموکراسی پیشاندہری جیہانیبوونی ہہرچی زورتری ئەم رہوتہ یہ و ئیتر ناکری بی دابینکردنی دیموکراسیہ کی سہقامگرتو کیشہ سہرہ کیہ کانی ولاتیک و یہ ک لہ وان کیشہ ی ئەتیک ی بہ چہ شنیکی مہدہنی چارہ سہر بکری. بہ پی تامارہ کان، کیشہ و شہری نیوخوی ولاتہ کان گہلیک زورتر لہ کیشہ و شہری نیوان دولہ تہ کانہ و تہ نیا لہ سالی

^{۸۴} Samuel P. Huntington, Democracy's Third Wave, Journal of Democracy, Vol2. No2, Spring 1991

^{۸۵} reverse wave

۲۰۱۳ له ۴۱۴ کیشهی جیهانی، ۷۷ی له پیوهندی له گهل کیشه و قهیرانی نیوان دهولهتهکان و ۳۳۷ی کیشه نیوخویهکان بووه و ئەم کیشانه تهواوی گوی زهوی له ناوچهکانی ئاسیاوه ههتا قاررهی ئەمریکا تهنیوهتهوه.^{۸۶}

کیشهی کوردیش یه کیک له کیشه سههرهکیهکانی چوار ولاتی داگیرکهری کوردستانه و ههتا چارهسهرنهبوونی یه کجاریی ئەم کیشهیه و نهگهیشتنی ئەوان به مافی چارهی خوونوسین بهردهوام دهمینتهوه. نهبوونی دیموکراسیهکی راستهقینه بهربهستیکی سههرهکی بو چارهسهیری ئاشتیخوازانهی مهسهلهی کورده. لهسهر کاربوونی دهولهته سههرهروکان ئیزنی چالاکیهکهی یاسایی به حیزبه کوردستانیهکان نهداوه و سهرکوت، گرتن و کووشتنی ئازادبخوازانی کورد بهردهوام سیاسهتی سههرهکی دهولهته داگیرکهرهکان بووه. لهم رهوتهدا حیزب و ریکخواوه کوردستانییهکانیش بی لهبهرچاوگرتنی دروشمی کاتی یان دریزخایهن بو بردنهسهروهی ئاگایی نهتهوهیی و کوکردنهوهی خهلک و ریکخستنیان له نیو پیکهاته جوړاوچۆره سیاسی و مهدهنیهکان، پیوستیان به بارودۆخیکی ئازاد و دیموکرات ههیه تا کاریگهیری راستهوخویان له ژبانی رۆژانهی گهلهکیان ههبی.

نهبوونی ئازادی، دیموکراسی و میکانیزمی قانونی بو چارهسهیری ئاشتیخوازانهی کیشهی نهتهوهیی، ههروهها دریزهپیدانی سیاسهتی سهرکوتکهرانهی دهسهلاتی ناوهندی، تهنیا هوی ئالۆتربوونی بارودۆخی سیاسی و کومهلایهتی ئەم ولاتانه و رادیکالیزهبوونی هههه چي زۆرتری بزاقی رزگاربخوازانهی کورد بووه. گۆرانی سیستمی دهسهلات له ولاته داگیرکهرهکان و دامهزراندنی حکومهتیکی دیموکرات که باوهری به فرهنهتهوهیی بوونی ولاتهکان و ههبوونی کیشهی نهتهوهیی بی، دهتوانی بهستیکی شیاو بو خهباتی ئاشتیخوازانه حیزبه کوردستانیهکان و چارهسهرکردنی مهسهلهی کورد پیک بیني.

^{۸۶} Heidelberg Institute for International Conflict Research, Report 2013.see

<http://www.hiik.de/en/>.

وههگراو له صلح، عدالت و دموکراسی در جوامع چند قومیتی: دموکراسی توافقی با تاکید بر مقایسه تطبیقی کشورهای بوسنی هرزگوین و عراق، ستار عزیزی

